



# सन्त-वाणी

सम्पादक  
श्री वियोगी हरि

प्रस्तावना-लेखक  
आचार्य काका कालेलकर

सस्ता साहित्य मण्डल, नई दिल्ली

प्रकाशक  
मार्तण्ड उपाध्याय, मंत्री  
सस्ता साहित्य मण्डल,  
नई दिल्ली

0152-1 (2)

144

1981/05

संस्करण

दिसम्बर १९३८ : २०००

दिसम्बर १९४१ : २०००

दिसम्बर १९४४ : १०००

मूल्य

एक रुपया

मुद्रक  
अमरचन्द्र जैन  
राजहंस प्रेस,  
सदर बाजार दिल्ली

## प्रस्तावना

जबकि आज देश में धर्म-धर्म के बीच भगड़े बढ़ रहे हैं और चन्द लोग यहातक कहने लगे हैं कि धर्म-मजहब की चलाए हो न रहें तो अच्छा, 'सन्त-वाणी' का यह सग्रह देखकर अत्यन्त आनन्द और सन्तोष होता है। दावानल चारों ओर भड़क रहा हो और बीच में वर्षा हो रही हो, तब जैसा सन्तोष होता है वैसा ही असर 'सन्त-वाणी' का देश के सन्तप्त हृदय पर पड़ता है। लड़ाई-भगड़े होते हैं धर्म के मिथ्या अभिमान से, धर्म के नाम पर चलाये जानेवाले स्वार्थ, मत्सर और द्वेष से, अथवा अज्ञान के कारण वास्तविक भाव को छोड़कर शब्दों को दिये हुए महश्व से। सन्त कहते हैं — धर्म कोई घर का पशु तो है नहीं, कि जिसका पालन-पोषण बाह्यरूप से किया जा सकता हो। धर्म तो जीवन-परिवर्तन है, नयी दृष्टि प्राप्त करना है। धर्म एक विशिष्ट कोटि का जीवन है। उस जीवन का जिन्होंने प्रत्यक्ष परिचय पा लिया उनके मन में बाह्य सिद्धान्तों के भगड़े गौण हो जाते हैं। पहुँचे हुआ की तो 'एक ही बात' होती है। "सब साधों का एक मत, बिच के बारह घाट।"

जब देश में धर्म-अधर्म के लड़ाई-भगड़े बढ़ गये, तब इन सन्तों ने अनेक रूपों से अवतार ले-लेकर धर्म का हार्द दूढ़ निकाला और लोगों को दिया। सन्तों में सबको सगृहलने की समन्वयकारी वृत्ति थी, परस्पर स्वार्थ का मेल जमाने के लिए धूर्तों का किया हुआ वह समझौता नहीं था। सन्त में और कोई श्रेष्ठता हो या न हो, उसका प्रथम लक्षण उसकी निस्पृहता है। जो निस्पृह है वही निर्भय भी है। इसीलिए इन सन्तों ने धर्माग्रही और धर्माभिमानी कर्मकाण्डी लोगों पर कोड़े लगाते ज़रा भी सकोच नहीं किया।

सन्तों के पास इस सुधार-कार्य के लिए कोई निश्चित योजना या कार्य-पद्धति नहीं थी। उन्हें पुरानी रचना तोड़कर किसी नयी रचना की स्थापना नहीं करनी थी। वे रचनामात्र को उदासीनता से देखते थे। कभी कहते थे कि इन ग्रन्थों में क्या खोजते हो, उनमें क्या धरा हुआ है ! ग्रन्थों को छोड़ दो। ग्रन्थों के सहारे हृदय-ग्रन्थि खुलने की नहीं। 'मसि कागज के आसरे क्यों टूटै भव-बन्ध'। कभी कहते थे कि इन ग्रन्थों का कोई दोष नहीं। सोचनेवाले लोग ही जहा स्वार्थी, अज्ञानी या मोह-मत्त हों, वहा बेचारे धर्म-ग्रन्थ क्या करें।

सन्तोंने सबसे बड़ा काम यह किया कि धर्म और रूढ़ि के नाम पर जो भ्रम, वहम या गलतफहमिया फैली हुई थीं, उनको दूर कर दिया। सम्भवतः सन्तों का सबसे श्रेष्ठ कार्य यही है ?

लोक-भ्रम को दूर करने के साथ-साथ उन्होंने व्यवहार-शुद्धि का कार्य भी काफी किया है। उनके जमाने में भिन्न-भिन्न जातियों में जो कुछ छल-कपट और अमानुषता थी उसे भी दूर करने के लिए सन्तों ने काफी प्रयत्न किया है। वे सत्य के प्रचारक थे। जहां तक उनके जीवन का सन्बन्ध आता था, वे सत्याग्रही भी थे। किन्तु समाज की कमजोरी को और उनके और अपने बीच में रहने वाले अन्तर को देखकर सत्य-प्रचार से अधिक आग्रह उन्होंने नहीं रखा।

सामाजिक सुधार के बारे में भी सन्तों ने कुछ कम काम नहीं किया। छुआछूत को उन्होंने ऐसा फटकारा है कि अगर स्वार्थी ब्राह्मणों ने उनका काम बिगाड़ न दिया होता तो छुआछूत कभी की नष्ट हो गयी होती।

सन्त जानते थे कि जाति-व्यवस्था और वर्ण व्यवस्था समाज के आर्थिक-संगठन के लिए चाहे जितनी आवश्यक हो इस व्यवस्था से समाज

का कल्याण और व्यक्ति का उद्धार न कभी हुआ है और न होने की सम्भावना ही है।

सन्त-मत का प्रादुर्भाव यों तो अनादिकाल से है, किन्तु जिस 'सन्त-वाणी' का यहा सग्रह किया गया है, उस वाणी का और उसकी परम्परा का प्रारम्भ तो शायद कबीर से ही हुआ है। कबीर ने जो कार्य किया उसकी प्रेरणा तो उन्हें स्वामी रामानन्द से ही मिली थी। कबीर का हिन्दुओं और मुसलमानों—दोनों के ही साथ घनिष्ठ सम्बन्ध होने के कारण उनमें असाधारण योग्यता आ गयी थी। निर्भयता के साथ वह दोनों को फटकारते थे। दोनों को शुद्ध सत्य-धर्म का रास्ता दिखाते थे। आज हमारे देश में और खासकर गाँवों में जो हिन्दू-मुस्लिम-एकता दीख पड़ती है वह सन्तों की ही बदौलत है। सन्तों ने सामाजिक नियम ज्यों-के-त्यों ही रहने दिये। वे जानते थे कि सामाजिक रूढ़ियों के पीछे विशिष्ट वर्गों के हित-अहित का भी सवाल आता है। लोगों को इन रूढ़ियों की तरफ उदासीन बना दिया तो आधा काम हो गया। बाकी का आधा काम युग-प्रवर्तक काल स्वयं ही कर लेगा। सन्तों की इस दृष्टि में शायद दीर्घ-दर्शिता थी। शायद अपने कार्य को दृढ़ बनाने के सम्बन्ध में उदासीनता थी। समय जाते-जाते समाज में रूढ़ि ने अपना आसन फिर से जमा लिया और निश्चय किया कि सन्तों का उपदेश सन्तों के ही लिए अच्छा है। लोगों में न तो सन्तों का त्याग है और न सन्तों की शान्ति ही। सन्तों के कार्य में यह जो कमजोरी रह गयी इसे सन्तों की कार्य-पद्धति का दोष मानें या मनुष्य-स्वभाव के नैसर्गिक दोष का परिणाम मानें?

सन्तों ने शास्त्र-धर्म को श्रद्धाजलि देकर एक बाजू पर रख दिया। लोकधर्म में जो अच्छा अंश उन्हें मिला उसीकी उन्होंने प्रतिष्ठा बढ़ायी और अनिष्ट अंश का प्राणपण से विरोध किया। अपना अनुभव, अपना

नरीक्षण और लोक-कल्याण के आधार पर उन्होंने विशिष्ट सिद्धान्त-निरपेक्ष धर्म चलाया ।

एक बात खासतौर से ध्यान में रखनी चाहिए । इन सतों की गंगोत्री तो नवनाथों के योगमार्ग में है । हठयोग और कीमिया का प्राधान्य उनमें बहुत था । बाद में इन दोनों चीजों की प्रतिष्ठा कम होने लगी और सुरता-साधक ध्यानयोग का महत्त्व बढ़ा । ध्यानयोग चूँकि लोक-सुलभ नहीं था, इसलिए उसके साथ-साथ भक्ति-योग आगया । अनासक्ति और त्याग तो सत-धर्म में प्रारम्भ से अत तक भरा ही हुआ है । हठयोग की प्रतिष्ठा सतों ने अपने मूक-विरोध से जिस तरह कम की, उसी तरह ब्रह्मचर्याश्रम की भी प्रतिष्ठा सतों ने बिना किसी विरोध के कम कर दी । जो ब्रह्मचारी है, वही संत हो सकता है—गृहस्थाश्रम सतों के लिए है ही नहीं, ऐसे विचार को उन्होंने धीरे-धीरे नरम बनाकर सादगी, सतोष, अपरिग्रह, और भूतमात्र के कल्याण की दया-वृत्ति, इन्हीं वस्तुओं को उन्होंने जीवन का सार-सर्वस्व बताया ।

सतों के प्रभाव से हमारा राष्ट्रीय चारित्र्य बहुत ही ऊँचा उठा, इसमें कोई सदेह ही नहीं । किन्तु आजकल सत-मत के प्रचार के बारे में एक शिकायत बार-बार उठती है । वह यह कि संतों ने लोगों में जो सतोष-वृत्ति और अनाग्रह पैदा किया, उसी का नतीजा है कि लोगों में लोक-जीवन के बारे में अनुत्साह पैदा होगया । सत-वाणी का अधिक-से-अधिक प्रचार हुआ—सिक्खों में, वैष्णवों में और महाराष्ट्र के वार्करी लोगों में । संत-मत के और संत-वाणी के प्रचार के गुण-दोष इन लोगों के जीवन से निश्चित करने का मोह ऐतिहासकों को अवश्य होगा, किन्तु ऐसा करना उचित नहीं है । प्राचीन काल से मनुष्य ने अपने सामाजिक गुण-दोष के अनुसार अपने धर्म को समझ लिया और

अपनी सकुचित दृष्टि के अनुसार उसका पालन किया। जो कायर हैं, वे अहिंसा की ढाल के पीछे रहकर अपनी कायरता को ढाँक देते हैं, इससे अहिंसा-धर्म कायरों का धर्म सिद्ध नहीं होता।

भाषा की दृष्टि से भी सतों की सेवा कुछ कम नहीं है। सतों ने तो भाषा की एक टकसाल ही खोल दी है, जिसमें से नयी-नयी क्रिस्म की अशक्तियाँ नित्य ढल-ढलकर निकलती रहती हैं। बंदूक की गोली की तरह सत-वाणी सीधे मनुष्य के हृदय तक पहुँचकर एक क्षण के अन्दर उसकी मरी हुई धर्म-बुद्धि को पुनर्जीवित कर देती है। सतों की वाणी बहुअर्थ, जनमनोहर, अल्पाक्षर, मधुर और सत्यपूर्ण होती है। उनकी शैली निश्चयात्मक होती है, क्योंकि वह जीवनमूलक होती है, इसी कारण वह लोक-सुलभ भी होती है। सतवाणी किसी भी राष्ट्र की सर्वश्रेष्ठ पूँजी है। वह वाणी का विलास नहीं, किंतु जीवन का निचोड़ है, इसी-लिए वह जीवित और अमर होती है। सतवाणी वही स्वर्गीय गंगा है, जिसमें स्नान-पान करने से लोक-जीवन पवित्र, समृद्ध, समर्थ और स्वतंत्र हो जाता है।

भिन्न-भिन्न सतों के वचनों का ऐसा संग्रह करना दीर्घकाल के सकल्प और प्रयत्नों का फल होता है। उसके पीछे जो परिश्रम किया जाता है, उसके साथ जो अपूर्व आनन्द मिलता है, वही उस परिश्रम का मधुर फल है। इस संग्रह के पठन-पाठन से जो आनन्द होता है उससे कहीं बढ़कर संग्रहकार को इन रत्नों का चुनाव करने में हुआ होगा।

संग्रह करने के बाद संग्रहकार ने जो भिन्न-भिन्न शीर्षकों के नीचे इनका वर्गीकरण किया है, वे शीर्षक ही सन्तमत का रहस्य बताने में समर्थ हैं।



संग्रह के साथ-साथ हिन्दी गद्य में संग्रह का जो भावार्थ ( Paraphrase ) संग्रहकार ने दिया है, उसमें उसकी कवित्व-शक्ति भी प्रकट होती है । इससे पढ़ते हुए एक गद्य-काव्य का रसास्वाद मिल जाता है ।

मुझे विश्वास है कि जिनकी जन्म-भाषा हिन्दी नहीं है उनके लिए यह भावार्थ बड़ी सहायता पहुँचायेगा । अपनी-अपनी प्रान्तीय भाषाएँ बोलनेवाले हम हिन्दी-प्रेमियों का यह विशेष कर्त्तव्य है कि हम अपनी-अपनी भाषाओं के संतों की सक्तियों का ऐसा ही संग्रह सकलित कर उसे नागरी अक्षरों में छाप दें और हिन्दी में उसका अनुवाद भी दे दें । वियोगीजी की गद्यकाव्य शक्ति हरेक भाषान्तकार में शायद न हो, किन्तु कवियों की वाणी का तेज और उसकी मधुरिमा अपने करभार के राष्ट्रभाषा को समृद्ध किये बिना नहीं रहेगी ।

‘सर्वोदय कार्यालय,  
वर्धा,  
नवम्बर, १९३८

काका कालेलकर

## विषय-सूची

---

१. “घट-घट व्यापक राम”	...	२
२ “राम वही, रहमान वही	.	१०
३. “सीस देइ ले जाय”		१६
४. “मन्दिर-मसजिद एक”	.	३६
५. “बुद्धि समुद समान”	.	४२
६ “ब्रह्म-बीज का सकल पसारा”	..	६०
७ “हिन्दु-तुरक का कर्ता एक”		६८
८. “सो ब्राह्मण, जो ब्रह्म विचारै”	..	७६
९. “पीर सवन की एक-सी”	...	८०
१०. “सो दरवेश खुदा का प्यारा”	...	९२
११. “मुसल्मान जो राखै ईमान”	..	११४
१२. “सो काफिर जो बोलै काफ़”	..	१२०
१३. “साधो, सहज समाधि भली”		१२२
१४. “वातों ही पहुँचौ नहीं”	.	१२८
१५. “निंदक बाबा वीर हमारा”	.	१३४
१६ “सॉच बराबर तप नहीं”	.	१३८
१७ “भावै सौ-सौ गोते लाय”	..	१४२
१८. “कहुधौ छूत कहाँ ते उपजी ?”	...	१४६
१९. विविध	..	१५०



सन्त-वाणी

: १ :

## “घट-घट व्यापक राम”

१

सब घट मेरा साइर्यो, सूनी सेज न कोइ;  
वा घट की बलिहारियो, जा घट परगट होइ ।

[ कबीर

२

पावकरूपी साइर्यो, सब घट रखा समाइ;  
चित चकमक लागै नहीं, ताते बुझ-बुझ जाइ ।

[ कबीर

३

सब घट माहीं रमि रखा, बिरला बूझै कोइ;  
सोई बूझै राम को, जो रामसनेही होइ ।

[ दादूदयाल

४

‘धरनी’ तन में तखत है, ता ऊपर सुलतान;  
लेत मोजरा सबहि का, जहँलौं जीव जहान ।

[ धरनीदास

५

जोति-सरूपी आत्मा, घट-घट रख्यो समाइ;  
परम तत्त मनभावतो, नेक न हूत-उत जाइ ।

[ यारी

## “घट-घट व्यापक राम”

१. मेरा साईं हर घट के अन्दर मौजूद है,  
एक भी सेज नहीं, जो मेरे प्यारे सजन से सूनी हो ।  
पर बलिहारी तो उस घट को है—  
जिसमें प्रकट हो वह प्यारा साईं दीदार देता है ।
२. मेरा साईं आग की नाईं,  
घट-घट में समाया हुआ है ।  
पर लगन के चकमक से चित्त लगे तब न—  
इसीसे तो मेरी यह लौ बुझ-बुझ जाती है ।
३. राम मेरा रम तो हर घट में रहा है,  
पर इस भेद को समझता कोई विरला ही है ।  
राम की अलख व्यापकता को तो वही समझेगा,  
जो उसके प्रेम के गहरे रंग में रँगा होगा ।
४. इस तन के अन्दर ही तो वह शाही तख्त है,  
जिसपर हमारा शाहों का शाह आसीन है ।  
जहान में जितने भी जीव हैं,  
वहीं से बैठे-बैठे वह सबका मुजरा लिया करता है ।
५. ज्योतिरूप से यह आत्मतत्त्व हर घट में समाया हुआ है,  
मेरा यह परमप्यारा तत्त्व  
एक क्षण भी इधर-उधर नहीं जाता ।

६

घट-घट गोपी, घट-घट कान्ह,  
घट-घट राम, अमर अस्थान ।

[ दादूदयाल

७

खालिक खलक, खलक में खालिक  
सब घट रह्या समाइ ।

[ कबीर

८

जिकिर करो अल्ला का बाबा,  
सबत्यों अन्दर भेस ।

[ तुकाराम

९

साहिब तेरी साहिबी, कहा कहूँ करतार;  
पलक-पलक की दीठि में, पूरन ब्रह्म हमार ।

[ गरीबदास

१०

दिल के अन्दर देहरा, जा देवल में देव;  
हरदम साखीभूत है, करो तासु की सेव ।

[ गरीबदास

११

एते करता कहाँ हैं, वह तो साहिब एक,  
जैसे फूटी आरसी, टूक-टूक में देख ।

[ गरीबदास

## “घट-घट व्यापक राम”

६. हर घट में सुरत की गोपी है,  
और घट-घट में गोपिका-विहारी कृष्ण !  
मेरे राम का अमर ठौर तो हर घट के अन्दर है ।
७. अजब रहस्य है !  
खालिक में यह सारा खलक समाया हुआ है,  
और खलक में मेरा खालिक !  
हमें तो हर घट में यही अजब लीला नजर आ रही है ।
८. बाबा, तुम तो सदा उस अल्लाह के ही गुण गाओ,  
जो सबके अन्तर में रम रहा है ।
९. मेरे पूर्णब्रह्म स्वामी, क्या कहूँ तेरी महामहिमा को !  
धन्य ! हर पलक और हर नजर में तेरा दर्शन मिल रहा है ।
१०. उस देवता का मन्दिर तेरे दिल के अन्दर ही है—  
उसकी तू सेवा और उसी की पूजा कर ।  
क्या तेरा हरेक श्वास इसका साक्षी नहीं है ?
११. अनेक कर्तार तो हैं नहीं,  
सरजनहार स्वामी तो एक ही है ।  
दर्पण के हर टुकड़े में सुरत तो एक ही नजर आती है ।



## सन्त-वाणी

१२

सात सरग असमान पर, भटकत है मन मूढ़;  
खालिक तो खोया नहीं, इसी महल में हूँ ।

[ गरीबदास

१३

एक संप्रदा, सबद घट, एक द्वार सुख-संच;  
इक आत्मा सब भेष मों, दूजो जग-परपंच ।

[ भीखा

१४

अब हों कासों बैर करों ?  
कहत पुकारि प्रभू निज मुख ते—  
“घट-घट हों बिहरौं ।”

[ हरिदास

१५

काहे रे, बन खोजन जाई ?  
सर्वनिवासी सदा अलेपा,  
तोही संग समाई ।  
पुष्प-मध्य ज्यों बास बसत है,  
मुकुर-मध्य ज्यों छाई;  
तैसे ही हरि बसै निरन्तर,  
घट ही खोजो भाई ।

[ नानक

१६

गुनहगार अपराधी तेरे, भाजि कहाँ हम जाहि;  
‘दावू’ देख्या सोधि सब, तुम बिन कहि न समाहि ।

[ दादूदयाल

“घट-घट व्यापक राम”

१२. अरे भोंदू, कहाँ भटक रहा है तू  
स्वर्गों में ओर सातवें आसमान पर ?  
खालिक की खोज में क्या व्यर्थ हैरान हो रहा है ?  
जरा, उसे अपने दिल के महल में तो तलाश !
१३. एक ही संप्रदाय है, एक ही पथ,  
और हर घट में आनन्द-स्रोत का एक ही द्वार है !  
आत्मा तो वही सारी सूरतों में झलक रही है,  
बाकी तो सब दुनिया का बखेड़ा ही है ।
१४. कहो, अब मैं किससे वैर करूँ !  
जबकि मेरे प्रभु खुद पुकार-पुकार कहते हैं कि—  
“घट-घट में मैं ही विहार कर रहा हूँ ।”
१५. अरे । उसे तू वन में क्यों खोजने जा रहा है ?  
वह घट-घटवासी अलिप्त स्वामी तो  
तेरे रोम-रोम में समाया हुआ है ।  
फूल में जैसे सुगन्ध बसती है,  
और दर्पण में जैसे परछाई,  
उसी भाँति श्री हरि का तेरे अन्तर में निरन्तर निवास है,  
उसे तू अपने घट के अन्दर ही खोज ।
१६. तेरे गुनहगार भागें तो भागकर आखिर जायें कहाँ ?  
छिपने के तो सारे ढीर खोज डाले सरकार !  
पर जहाँ भी गये, वहाँ तुझे मौजूद पाया !

१७

‘दादू’ देखौं दयाल कौं, सकल रद्या भरपूरि;  
रोम-रोम में रमि रद्या, तू जिनि जाणै दूरि ।

[ दादूदयाल

१८

गुरु-परसादी दुरमति खोई,  
जहँ देख्या तहँ एका सोई ।

[ नानक

१९

‘दादू’ देखौं दयाल कौं, बाहरि भीतरि सोइ;  
सब दिसि देखौं पीव कौं, दूसर नाहीं कोइ ।

[ दादूदयाल

२०

‘भीखा’ केवल एक है, किरतिम भया अनन्त,  
एकै आतम सकल घट, यह गति जानहि संत ।

[ भीखा

२१

हम सच माहिं, सकल हम माहिं;  
हमते और दूसरा नाहिं ।

[ कबीर

२२

गगरी सहस पचास, जौ कोउ पानी भरि धरै;  
सूरज दिपै अकास, ‘मुहम्मद’ सब महँ देखिए ।

[ मलिक मुहम्मद जायमी

“घट-घट व्यापक राम”

१७. अपने दयाल मालिक को मैं हर जगह मौजूद पाता हूँ,  
मेरा राम मेरे रोम-रोम में रम रहा है ।  
मत समझ कि मेरा स्वामी मुझसे दूर है ।

१८. सतगुरु की यह प्रसादी ही समझो कि—  
मेरी दुष्ट द्वैतबुद्धि दूर हो गयी ।  
अब तो जहाँ देखता हूँ,  
वही-वही एक नज़र आता है ।

१९. बाहर-भीतर सब जगह—  
उसी दयाल मालिक को मौजूद पाता हूँ ।  
हर दिशा में वही प्रीतिम प्यारा नजर आता है,  
दूसरा तो कहीं कोई है ही नहीं ।

२०. वह तो एक ही है,  
अनन्तरूप तो यह सारा कृत्रिम आभास है ।  
‘घट-घट में एक ही आत्मा है’  
इस रहस्य को केवल सन्त ही जानते हैं ।

२१. हम सब में हैं, और सब हम में हैं—  
हमसे भिन्न दूसरी कोई वस्तु नहीं ।

२२. पचास हजार घड़ों में पानी लाकर भरदो;  
और फिर देखो, आकाश में दिपनेवाले सूरज की परछाईं  
हर घड़े में दिखती है या नहीं ?

## “राम वही, रहमान वही”

१

बाबा, नाहीं दूजा कोई ।

एक अनेकन नाम तुम्हारे, मो पै और न होई  
अलख इलाही एक तू, तू ही राम रहीम,  
तू ही मालिक, मोहना, कसौ नाम करीम ।  
साई सरजनहार, तू, तू पावन, तू पाक,  
तू कायम करतार तू, तू हरि हाजिर आप ।  
अविगत अल्लह एक तू, गनी गुसाई एक;  
अजब अनूपम आप है, ‘दादू’ नाम अनेक ।

[ दादूदयाल

२

अलह कहौ, भावे राम कहौ,  
डाल तजौ सब मूल गहौ ।  
अल्लह राम कहि करम दहौ;  
भूटे मारग कहा बहौ ?

[ दादूदयाल

## “राम वही, रहमान वही !”

१. बाबा, तू-ही-तू है, दूसरा और कौन है ?

सदा-सर्वत्र एक तू ही है, हाँ, नाम तेरे असंख्य हैं ।

तू ही अलख, और तू ही इलाही, तू ही राम और तू ही र  
मेरे मालिक, तू ही मोहन है, और तू ही कृष्ण केशव !

और प्यारे, तुझीको करीम भी कहते हैं ।

स्वामी भी तू, और सरजनहार भी तू,

प्रभो, तू ही पावन है, तू ही पाक परवरदिगार है ।

तू ही सनातन पुरुष है, और तू ही कर्तार है ।

हरि, जहाँ भी देखता हूँ, तू-ही-तू नजर आता है ।

राम, अणु-परमाणु में तू ही रमा हुआ है ।

अल्लाह, फिर भी तू एक है, अद्वितीय है !

जगत का तू ही एक धनी है—

खलक का तू ही एक स्वामी है ।

तू अद्भुत है, अनुपम है, है एक, पर नाम तेरे अनेक हैं-  
‘दादू’ की समझ में तो कुछ ऐसा ही आया है ।

२. अरे बाबा, कुछ भी कहो—

अल्लाह कहो, चाहे उसे राम कहो,

तुम तो बस एक मूल को पकड़लो—इन डालों को छोड़ दो

अल्लाह या राम के प्रेम की आग से जला दो

अपने इन वासना-जनित कर्मों को ।

क्यों व्यर्थ असत् के मार्ग से चिपटे हुए हो ?

३  
कोई राम, कोई अल्लाह सुनावै,  
पै अल्लाह-राम का भेद न पावै ।

[ दादूदयाल

४  
कृष्ण करीम, रहीम राम हरि, जबलगि एक न पेखा,  
बेद कतेब कुरान पुराननि, तबलगि भ्रम ही देखा ।

[ रैदास

५  
'दास मलूक' कहा भरमौ तुम—  
राम रहीम कहावत एकै ।

[ मलूकदास

६  
अलख अल्लाह, ब्रह्म खालिक खुदा है एक,  
मेरे तो अभेद-भाव माया-मति खोई है;  
राम मेरे प्रान, रहिमान मेरे दीन-ईमान,  
भूल गयो भैया, सब लोक-लाज धोई है ।  
कहत 'मलूक', मैं तो दुविधा न जानौ दूजो,  
जोई मेरे मन में है, नैनन में सोई है ।  
हरि हजरत मोहि माधव मुकुन्द की सौं,  
छोड़ि केसौराय, मेरो दूसरो न कोई है ॥

[ मलूकदास

“राम वही, रहमान वही”

३. कोई तो राम की बात सुनाने लग जाता है,  
और कोई अल्लाह की—  
पर किसी वक्ता को न अल्लाह का भेद मिला, न राम का !
४. जबतक तूने कृष्ण और करीम को,  
राम और रहीम को अमेद की दृष्टि से नहीं देखा—  
तबतक वेद में, कुरान में और पुराण में  
तुझे भ्रम-ही-भ्रम नजर आयेगा ।
५. मियाँ, पड़े किस भ्रम में हो ।  
क्या राम और रहीम में कोई भेद है ?  
ये तो एक ही प्रीतम प्रभु के दो नाम हैं ।
६. मुझे तो भाई, अमेद की पारसमणि हाथ लग गयी है ।  
मायाकृत वह भेद-बुद्धि आज दूर हो गयी ।  
मेरे लिए तो जो अलख-निरजन है, वही अल्लाह है,  
जो ब्रह्म है वही खालिक है, और वही खुदा है ।  
प्राण मेरे राम में बसते हैं—  
और, दीन और ईमान मेरा रहमान से लगा है ।  
मैं तो अब सारा भेद-भाव भूल गया हूँ ।  
लोक-लाज की मुझे तनिक भी पर्वा नहीं—  
जिसे जो कहना हो कहे,  
मैं कोई दुविधा नहीं जानता—  
दुई नज़र आये तब न !  
मेरी आँखों में तो वही साजन भूल रहा है,  
जो मेरे दिल में समाया हुआ है ।  
हरि की, हजरत की, माधव की और मुकुंद की कसम खाकर  
यह ‘मलूका’ कहता है—  
एक केशव को छोड़कर जगत में मुझे किसी दूसरे का  
अब आसरा-भरोसा नहीं ।



७

राम, रहीमा, करीम, केसव, अलह राम सति सोई;  
वेद कुरान बिसम्भर एकै, और न दूजा कोई ।

[ कबीर

८

दुइ जगदीस कहाँ से आया ?  
कहु कवने भरमाया ?  
अल्लह राम करीमा केसौ  
हरि हजरत नाम धराया ।

[ कबीर

९

राम खुदाय शक्ति शिव एकै  
कहु धौं काहि निवेरा ?

[ कबीर

१०

राम कहो, रहमान कहो,  
कान्ह कहो, महादेव रे !  
पारसनाथ कहो, कोउ ब्रह्मा,  
सकल ब्रह्म स्वयमेव रे । \

[ आनंदघन

“राम वही, रहमान वही”

७. जो राम है, वही रहीम है, जो करीम है, वही केशव है;  
जो अल्लाह है, वही राम है—और वही सनातन सत्य है ।  
वेद और कुरान सब एक ही विश्वभर की महिमा गाते हैं ।  
दूसरा कोई नजर आता ही नहीं ।
८. ये दो-दो जगदीश कहाँ से आगये ?  
जगत का ईश तो, भाई, एक ही है ।  
यह तुम्हें किसने वहम में डाल रखा है ?  
जो अल्लाह है वही राम है, जो करीम है वही केशव है;  
हरि कहो, चाहे हजरत कहो—  
खालिक तो खलक का एक ही है ।
९. जो राम है वही खुदा है,  
वही शक्ति है, और वही शिव—  
फिर यह भेदभाव का निर्माण तुमने किया कैसे ?
१०. उसे कोई राम कहे, या रहमान कहे,  
कृष्ण कहे, या महादेव कहे,  
या उसे कोई पारसनाथ या ब्रह्मा कहे  
हैं तो ये सब एक परब्रह्म के ही नाम !

: ३ :

## “सीस देइ लै जाय”

१

यह तो घर है प्रेम का, खाला का घर नाहि;  
सीस उतारै भुइँ धरै, तब पैठै घर माहि ।

[ कबीर

२

प्रेम न बाढ़ी ऊपजै, प्रेम न हाट बिकाय;  
राजा-परजा जेहि रुचै, सीस देइ लै जाय ।

[ कबीर

३

दीन दुनी सदकै करौ, टुक देखण दे दीदार;  
तन मन भी छिन-छिन करौ, भिस्त दोजख भी वार ।

[ दादूदयाल

४

जो कुछ तुम हम को दिया, सो सब तुमहीं लेहु;  
बिन धुम मन मानै नहीं, दरस आपणा देहु ।

[ दादूदयाल

५

‘दादू’ इसक अलाह का जो कबहुँ प्रगटै आय;  
तन मन दिल अरवाह का, सब परदा जल जाय ।

[ दादूदयाल

६

आसिक मासुक हूँ गया, इसक कहावै सोइ;  
‘दादू’ उसमासुक का, अल्लहि आसिक होइ ।

[ दादूदयाल

## “सीस देइ लै जाय”

१. यह कोई खाला का घर तो है नहीं,  
यह तो, बाबा, प्रेम का घर है ।  
वही सूरमा इसमें पैठने का साहस करे,  
जिसने अपना गर उतारके जमीन पर रख दिया हो ।
२. प्रेम न तो किसी बाग में पैदा होता है,  
न किसी हाट-बाज़ार में बिकता है ।  
राजा और प्रजा यहाँ सब बराबर हैं—  
जिसे भावे, अपना मर देकर इस रतन को बिसाह ले जाये ।
३. दीन और दुनिया दोनों को ही निछावर करता हूँ,  
ज़रा-सा बस, अपना दीदार-रस पी लेने दे ।  
इस तन को और मन को भी निसार करता हूँ,  
और ले, स्वर्ग का लोभ, और नरक का भय भी छोड़ देता हूँ
४. प्यारे, जो कुछ तुमने दिया, वह सब तुम्हीं लेलो ।  
हमें तो बस तुम्हारा एक दीदार चाहिए ।  
क्या करें, बिना तुम्हें देखे यह निगोड़ा मन मानता ही नहीं ।
५. अल्लाह का प्यारा प्रेम अगर कभी प्रकट हो पड़े,  
तो उसी क्षण तन का, मन का, दिल का और सुरत\* का  
सारा पर्दा जलकर खाक हो जाये ।
६. इश्क तो तब कहो—  
जब कि आशिक खुद माशूक का चोला पहन ले !  
और ऐसे मस्त माशूक का आशिक अल्लाह ही हो सकता है ।

७

भोरे-भोरे तन करै, बंडै करि कुरवाण;  
मीठा कौड़ा ना लगै, 'दादू' तोहू साण ।

[ दादूदयाल

८

रात न आवै नौदखी, थर-थर काँपै जीव,  
ना जानूँ क्या करैगा, जालिम मेरा पीव ।

[ मलूकदास

९

सब वाजे हिरदे बजै, प्रेम पखावज तार;  
मन्दिर हूँ इत को फिरै, मिल्यो बजावनहार ।

[ मलूकदास

१०

सब रग ताँत रवाव तन, बिरह बजावै निज,  
और न कोई सुनि सकै, कै साई कै चित ।

[ कबीर

११

'धरनी' पालक परै नहीं, पिय की झलक सुहाय,  
पुनि-पुनि पीवत परमरस, तबहूँ प्यास न जाय ।

[ धरनीदास

१२

जैनों की करि कोठरी, पुतली-पलंग बिछाय;  
पलकों की चिक डारिकै, पिव को लिया रिझाय ।

[ कबीर

“सीस देइ ले जाय”

७. वह प्रीतम प्यारा तो तुझे तब मिले,  
जब तू उसके आगे अपने तन की बोटी-बोटी कुबोन कर बाँट दे  
फिर भी वह मीठा-मीठा महबूब तुझे कडुवा न लगे ।
८. सारी रात नींद नहीं पड़ती—  
और, यह जी थर-थर काँपता रहता है ।  
न जाने, मेरा जालिम प्रीतम क्या करने वाला है ।
९. सारे मोहन-बाजे मेरे अन्तर में बज रहे हैं,  
कभी मैं प्रेम का पखावज सुनता हूँ, और कभी बीन;  
बजानेवाला तो दिल के अन्दर ही मिल गया,  
बाहर के मन्दिरों में उसे कौन ढूँढता फिरे ।
१०. यह शरीर तो है मेरा रवाब,  
और यह सारी रंगें हैं उसकी तात ।  
सुभ विरही के इस रवाब को और कोई नहीं सुन सकता,  
इसे या तो मेरा स्वामी सुनता है या फिर यह दिल ।
११. क्या करूँ, ये लोभी पलक गिरते ही नहीं,  
प्रीतम की झलक इन्हें कितनी मीठी लगती है,  
उस परम-रस को अघा-अघाकर बारबार पीते हैं,  
तो भी इन लोभियों की प्यास नहीं बुझती ।
१२. हाँ, अपने प्रीतम को मैंने इस तरह रिभाया है—  
आँखों की कोठरी सजाई, उसमें रंगीली पुतलियों का पलंग बिछा  
और खिड़कियों पर पलकों की चिकें डाल दीं ।  
इस तरह मैंने अपने प्रीतम को रिभाया ।

१३  
 विरह सतावै मोहिं को,  
 जिव तदपै मेग;  
 तुम देखन की चाव है  
 प्रभु, मिलौ सचेरा ।  
 नैना तरसै दरस को,  
 पल पलक न लागै;  
 दरदवंत दीदार का,  
 निसि-बासर जागै ।

[ कवीर ]

१४  
 हाँ हिरनी, पिय पारधी,  
 मारे सबद के वान;  
 जाहि लगी सो जानही,  
 और दरद नहिँ जान ।

[ कवीर ]

१५  
 धूँँ घट का पट खोल रे,  
 तोकों पीव मिलैंगे ।

[ कवीर ]

१६  
 मैं तो वा दिन फाग मचैहाँ,  
 जा दिन पिय मोरे द्वारे ऐहो ।  
 रंग वही, रँगरेजवा ओही,  
 सुरँग चुनरिया रँगैहाँ ।  
 जोगिन होइके बन-बन दूँँ दौँँ,  
 वा ही नगरी में रहिहाँ ।

[ कवीर ]

१३. यह निर्दय विरह मुझे कैसा सता रहा है !  
 देख जाये कोई यह मेरी तालाबेली ।  
 स्वामी, जल्दी ही आकर दीदार-रस पिलाओ ।  
 कितनी तीव्र है तुम्हें देखने की लालसा !  
 आँखें कब से तुम्हें छूने और पीने को तरस रही हैं !  
 एक पल भी तो ये पलक नहीं गिरते ।  
 प्यारे, तेरे दीदार का दर्दों न रात सोता है, न दिन ।

१४. मैं हिरनी हूँ, और प्रीतम मेरा बहेलिया,  
 निर्दयी मुझे शब्द के बाण खींच-खींचकर मार रहा है ।  
 शब्द का वेधा हुआ ही इस दर्द को जानता है,  
 अनवेधा इस पीर को क्या जाने ?

१५. बावली, जरा तू अपने घूँघट का पर्दा तो हटा—  
 तुझे तेरा प्रीतम मिलेगा, और फिर मिलेगा ।

१६. मैं तो सजनि, अब उसी दिन फाग खेलूंगी,  
 जिस दिन मेरा प्रीतम मेरे द्वार पर आयेगा ।  
 वही मेरा रग होगा, और वही मेरा रगरेज—  
 उसी के हाथ इस चूनरी को सुरंग रग में रगवाऊँगी ।  
 अभी तो जोगिन बनकर मैं उसे बन-बन दूँदती फिरती हूँ,  
 कब भेंट हो और कब उसकी नेह-नगरी में जा बसूँ !



१७

प्रभुजी, तुम चंदन हम पानी,  
जाकी अंग-अंग वास समानी ।  
प्रभुजी, तुम घन वन हम मोरा,  
जैसे चितवत चंद चकोरा ।  
प्रभुजी, तुम दीपक हम बाती,  
जाकी जोति वरै दिन-राती ।  
प्रभुजी, तुम मोती हम धागा,  
जैसे सोनहि मिलत सुहागा ।  
प्रभुजी, तुम स्वामी हम दासा,  
ऐसी भक्ति करै 'रैदासा' ।

[ रैदास

१८

एक बूँद जल कारने चातक दुख पावै,  
प्राण गये सागर मिलै, पुनि काम न आवै ।  
प्राण जो थाके थिर नहीं,<sup>१</sup> कैसे विरमावो,  
बूढ़ि मुण नौका मिलै, कहु काहि चढ़ावो ।

[ मटना

१९

'कवीर' भाठी प्रेम की, बहुतक बैठे आय,  
खिर सौपै सो पीवसी, नातर पिया न जाय ।

[ कवीर

२०

प्रीतम को पतिया लिखूँ, जो कहूँ होय विदेस;  
तन में, मन में, नैन में, ताको कह। सँदेस ?

[ कवीर

“सीस देइ ले जाय”

१७. प्रभो, तुम तो हो चन्दन, और हम हैं पानी—  
तुम्हारी सुगंध हमारे अग-अग में समाई हुई है ।  
प्रभो, तुम तो श्यामघन हो और सघन वन,  
और हम हैं तुम्हारे प्रेमोन्मत्त मयूर—  
और तुम चन्द्र हो, और हम तुम्हारे चकोर हैं ।  
प्रभो, तुम तो हो दीपक, और हम हैं तुम्हारी वाती—  
तुम्हारी ज्योति दिन-रात हमारे अन्तर में जला करती है ।  
प्रभो, तुम मोती हो, और हम हैं धागे ।  
तुम कचन हो और हम सुहागा—  
तुम्हारा-हमारा मिलन ऐसा एकाकार हो गया है प्रभो !  
नाथ, तुम हमारे स्वामी हो, और हम तुम्हारे सेवक—  
तुम्हारा यह ‘रैदास’ तो तुम्हें इसी भांति भजता है ।
१८. पपीहा यह एक ही वृद्ध के लिए तो तड़प रहा है,  
प्राण छूट जाने पर समुद्र भी मिला तो किस काम का ?  
थकित और अस्थिर प्राणों को फिर कैसे शान्ति दोगे ?  
झुव मरने पर नाव भेजोगे, नाथ !  
तो उस पर चढाओगे किसे ?
१९. प्रेम मदिरा की भट्टी पर,  
लो, ये कितने लोग आ बैठे हैं !  
अरे, पीयेगा तो इस हाला को वही पीवनहार—  
जो अपना सर काटकर साकी को सौंप देगा ।
२०. अपने प्यारे को पाती तब लिखूँ,  
जब कि वह कहीं परदेस में बैठा हो ।  
उसे भला क्या सँदेसा भेजूँ,  
जो तन में, मन में और नयनों में समाया हुआ है ?

## सन्त-वाणी

२१

इस तन का दिवला करौं, वाती मेलौं जीव;  
लोहू सींचौं तेल ज्यों, कय मुख देखौं पीव !

[ कवीर

२२

काया रँगन जेथिये प्यारे,  
पाइये नाऊँ मजीठ,  
रँगनवाला जे रँगो साहिब  
ऐसा रँग न डीठ ।

[ नानक

२३

हेरी, मैं तो प्रेम-दिवाणी—  
मेरा दरद न जाणो कोय ।  
सूली ऊपर सेज हमारी  
किस बिध सोना होय ?  
गगन-मण्डल पै सेज पिया की  
किस बिध मिलना होय ?

[ मीरों

२४

तुमसों राता, तुमसों माता,  
तुमसों लागा रँग रे खालिक  
तुमसों खेला, तुमसों मेला,  
तुमसों प्रेम-सनेह रे खालिक !  
तुमसों लेणा, तुमसों देणा,  
तुम ही सों रत होइ के खालिक ।  
खालिक मेरा, आसिक तेरा,  
'दादू' अनत न जाइ रे खालिक ।

[ दादूदयाल

२१. प्रीतम का वह प्यारा-प्यारा मुखड़ा कब देखने को मिलेगा ?

उसे देखने-निरखने के लिए

इस तन का तो बनाया जाये दीपक,

और उसमें जीवात्मा की जलायी जाये बत्ती—

और तेल डाला जाय हृदय के रक्त का—

फिर देखें उस दिये के उजेले में उस प्यारे-सलोने मुखड़े को ।

२२. प्यारे, यह काया तो तब रगी जायेगी,

जब इसे तेरा नामरूपी लाल रग मिले ।

तू जिस रग में इस काया को रँगोगा,

वैसा रग जगत में कहीं नजर आने का नहीं ।

२३. मैं तो प्रेम की दीवानी हूँ री !

मेरे अंतर का दर्द कोई नहीं जानता ।

हमारी सेज, देख, सूली के ऊपर बिछी है,

उस सेज पर सोऊँ तो कैसे ?

और मेरे प्रीतम की सेज है अधर आकाश-मंडल पर—

कैसे वहाँ साजन से मेरा मिलन हो ?

२४. मेरे सरजनहार, तुम्हीं में अनुरक्त हूँ और तुम्हींमें उन्मत्त;

और रग भी तुम्हारा लगा हुआ है ।

तुम्हारे ही साथ खेलता हूँ, तुम्हींसे मिलता हूँ,

और तुम्हीं से मेरा प्रेम और स्नेह है ।

लेना भी तुम्हींसे, और देना भी तुम्हींसे,

मेरे सरजनहार, तुम्हींसे मेरा अनुराग है ।

मेरे खालिक, मेरे मालिक !

मैं तो एक तुम्हीं पर आशिक हूँ,

इश्क लगाने मैं और कहाँ जाऊँ ?

सन्त-वाणी

२५

बिरह-जलंती देखिके, साइं आये धाय;  
प्रेम-बूँद से छिरकिके, जलती लई बुझाय ।

[ कबीर

२६

जब लगि नैन न देखिये  
परगट मिलै न आय,  
एक सेज संगहि रहै,  
यह दुख सद्या न जाय ।

[ दादूदयाल

२७

तेरा मैं दीदार-दिवाना,  
बड़ी-बड़ी तुझे देखा चाहूँ,  
सुन साहिब रहिमाना ।  
हुआ अलमस्त खबर नहीं तन की,  
पीया प्रेम पियाला ।  
ठाढ़ होऊँ तो गिर-गिर पड़ता;  
तेरे रँग मतवाला ।  
तौजी और निमाज न जानूँ,  
ना जानूँ धरि रोजा ।  
बाँग-जिकिर तब ही से बिसरी,  
जबसे यह दिल खोजा ।  
कहै मलूक, प्रेममद पीया,  
दिल ही सों दिल लाया ।  
मक्का—हज्ज हिये में देखा,  
पूरा मुरसिद पाया ।

[ मलूकदास

“सीस देइ ले जाय”

२५. विरह में जलती देख स्वामी दौड़ आये,  
और प्रेम के छींटे देकर तुरत उसके तन की आग बुझादी ।

२६. यह दुख अब तो सहा नहीं जाता—  
एक ही सेज पर एकसग हम दोनों रहते हैं,  
पर साथ रहना, न रहना बराबर है—  
जबतक उसे इन आँखों से नहीं देखा,  
और जबतक उससे प्रगट मिलन नहीं हुआ ।

२७. मेरे मालिक, मैं तो तेरे दीदार का दीवाना हूँ,  
हर घड़ी, हर पल तुझे ही देखना चाहता हूँ ।  
तेरा प्रेम-प्याला पीकर मैं अलमस्त हो गया हूँ,  
मुझे तो अब इस तन की भी सुध नहीं रही ।  
खड़ा होता हूँ, तो गिर-गिर पडना हूँ,  
तेरे प्रेमरस ने कैसा मतवाला कर दिया है मुझे !  
न मैं तौजी जानता हूँ, न नमाज,  
और रोजा रखना भी नहीं जानता ।  
और अज्ञान देना तो उसी दिन से भूल गया हूँ,  
जबसे इस दिल के अन्दर तुझे खोजा है ।  
प्रेम की मदिरा ढालकर  
दिल को दिल का आशिक बना लिया है ।  
मक्का और हज अब अन्तर्पट में ही दीखता हूँ ।  
कारण, मुझे पूर्ण सद्गुरु मिल गया है ।

२८

आतम-नारि सुहागिनी, सुन्दरि आगु सँवारि;  
पिय मिलिबे को उठि चली, चौमुख दियना बारि ।

[ यारी

२९

बिरहिन पिउ के कारने, हूँ दन बनखँड जाय;  
निसि बीती पिउ ना मिल्या, रही दरद लपटाय ।

[ दरिया

३०

‘दूलन’ बिरवा प्रेम को, जामेठ जेहि घट माहिं,  
पांच पचीसौ थकित भे तेहि तस्वर की छाहिं ।

[ दूलनदास

३१

ऐसे बर को क्या करूँ, जो जन्मे औ मरि जाय;  
बर बरिये हक साँवरो, मेरो चुड़लो अमर हो जाय ।

[ मीराँ

३२

मैं बिरहिन बैठी जागूँ,  
जगत सब सोवै री आली ।

[ मीराँ

३३

और सखी मद पी-पी माती, मैं बिन पियौ-ही माती ।  
प्रेम-भठी को मैं मद पीयो, छकी फिरूँ दिन-राती ।

[ मीराँ

२८. सदा सुहागिन जीवात्मा ने सहज सिंगार किया,  
और प्रेम का दिया जलाकर चहुँ ओर प्रकाश बिखेरा,  
और फिर अपने प्रीतम से मिलने को अधीर हो चल पड़ी ।

२९. प्रीतम की खोज में वह न जाने किस-किस बनखड में गयी !  
सारी रात उसे खोजा—  
जब न मिला, तब दर्द से लिपटके पड़ रही ।

३०. जिस घट के अदर प्रेम का वृक्ष उगा,  
समझ लो, उस सुन्दर विटप की छाँह में  
इन्द्रियों और तत्त्वों की सारी उछल-कूद बंद हो गयी,  
उस घटवासी को ‘स्थितप्रज्ञता’ की प्रसादी मिल गयी ।

३१. ऐसे वर के साथ क्यों विवाह करूँ,  
जिसका जन्म होता हो, और फिर मरण ?  
सँवले गोपाल को क्यों न वरूँ,  
जिस वर के साथ मेरा सुहाग अमर हो जाये ?

३२. सजनि, मैं विरहिनी ही यहाँ अकेली बैठी जाग रही हूँ,  
दुनिया तो सारी सुख-निंदियों सो रही है ।

३३. और सखियों तो सब मद्य पी-पीकर मतवाली हो रही हैं,  
पर मैं बिना पिये ही नशे में चूर हूँ ।  
मैंने प्रेम की प्याली चढ़ा ली है—  
यह नशा न दिन में उतरता है, न रात में ।



सन्त-वाणी

३४

सुरत-निरत को दिवलो जोयो,  
मनसा पूरन बाती ।  
अगम घाणि को तेल सिंचायो,  
बाल रही दिन-राती ।

[ मीरा ]

३५

जोगी मत जा, मत जा, पाँव परूँ मैं तेरे ।  
प्रेम-भक्ति को पेंडो ही न्यारो, हमकूँ गैल बता जा;  
अगर चन्दन की चिता रचाऊँ, अपने हाथ जला जा ।  
जल-बल भई भस्म की ढेरी, अपने अंग लगा जा,  
मीराँ कहै, प्रभु गिरधरनागर, जोति में जोति मिला जा ।

[ मीरा ]

३६

होय अस मोहिं ले जाय,  
कि ताहि ले आवै हो ।  
तेकरि होइबौ दासिया,  
जे रहिया बतावै हो ।

[ धरनीदास ]

३७

थे जानराय, मैं बाला भोली,  
थे निर्मल, मैं मैली ।  
थे बतरावौ, मैं बोल न जाणूँ;  
भेद न सकूँ सहेली ।

[ दरिया ]

३४. मैं तो दिन-रात ऐसा दिया जलाती हूँ—

दिया तो मेरा सुरत-निरत का है,  
और उसमें बत्ती है पूर्ण मनोवृत्ति की,  
और तेल उसमें मैंने अगम धानी का डाल रखा है,  
ऐसा दिया मैं दिन-रात जलाती हूँ ।

३५. जोगी, जाता तू कहाँ है ? अरे, मत जा ।

मैं तेरे पैरों पड़ती हूँ, मत जा ।

प्रेम-भक्ति का निराला पथ तू मुझे बता जा ।

देख, मैं चन्दन की चिता बनाती हूँ,

मुझे इस चिता पर तू अपने हाथ से जला दे ।

जलकर जब मैं भस्म हो जाऊँ,

तो उसे तू अपने शरीर में लगा लेना—

और अपनी ज्योति में मेरी सुरत की ज्योति मिला देना

जोगी, तेरे पैर पड़ती हूँ, अभी तू मत जा ।

३६. या तो कोई मुझे वहाँ ले चले,

या उस प्रीतम को ही मेरे पास ले आये ।

जो मुझे उस नगरी की डगर बतायेगा,

उसकी मैं बिनमोल दासी बन जाऊँगी ।

३७. तुम परम सुजान हो,

और मैं ठहरी भोली-भाली वाला,

तुम हो निर्मल, और मैं हूँ मैली ।

तुम ऊँची-ऊँची बातें करते हो,

और मेरे मुँह से बोल भी नहीं निकलते ।

इस प्रीति की घुडी मैं कैसे खोखूँ !

३८

पिय सों लागी आँखियाँ;  
मन परिगा जिकिर-जँजीर ।  
नैना बरजे ना रहँ;  
अब ठिले जात बोहि तीर ।

[ दूलनदास

३९

'बुल्ला' आसिक हो यों रव्वदा, मलामत होई लाख;  
लोग काफिर-काफिर आसदे, तू आहो-आहो आख ।

[ बुल्ला

४०

प्रेम-वान जोगी मारल हो,  
कसकै दिया रे मोर ।  
जोगिया के लाल-लाल आँखियाँ हो  
जस कमल कै फूल ।  
हमरी सुख चुनरिया हो,  
दूनों भये इक तूल ।

[ पलट्टदास

४१

रोम-रोम रस पीजिये, ऐती रसना होय;  
'दादू' प्याला प्रेम का, यौ बिन तृपति न होय ।

[ दादूदयाल

४२

प्रेम-पहार कठिन विधि गढ़ा;  
सो पै चढ़े जो सिर सों चढ़ा ।

[ मुहम्मद जायसी

“सीस देह ले जाय”

३८. ये आँखें अब प्रीतिम से जा लगी हैं,  
और यह चंचल मन सुमिरन की साँकल में जकड़ गया है ।  
बरजने पर भी ये बरजोर आँखें नहीं मानती,  
उसी ओर बरबस खिंची जा रही हैं !

३९. प्रभु का आशिक तू इस तरह हो—  
लाखों वचन तुझे निंदा के सुनने पड़ें,  
लोग तुझे काफिर भी कहें,  
पर तेरा यह जवाब हो :  
‘हाँ, मैं काफिर ही सही, पर हूँ उसका आशिक ।’

४०. सतगुरुने प्रेम का ऐसा वाण खींचकर मारा,  
कि अब भी हिये में कसक रहा है ।  
उस जोगी की अनुराग-रस से भरी लाल-लाल आँखें थीं—  
ऐसी, जैसे कमल के सुन्दर फूल,  
और हमारी चूनरी भी वैसी ही गहरी लाल,  
उसकी आँखें, और हमारी चूनरी,  
दोनों एक ही रंग में रंगी हुई हैं !

४१. यों तृप्ति होने की नहीं—  
इस प्रेम-रस का पान करने के लिए तो  
रोम-रोम में रसना चाहिए ।  
हाँ, तभी शायद यह प्रेम की प्यास बुझे ।

४२. प्रेम-पर्वत की चढ़ाई विधना ने कैसी कठिन बनाई है;  
इसपर सिर के बल ही कोई चढ़ सकता है ।

४३

प्रीति अकेलि बेलि चढ़ि छावा;  
दूसरि बेलि न सँचरै पावा ।

[ मुहम्मद जायसी

४४

‘मुहम्मद’ चिनग प्रेम कै, सुनि सहि गगन डिराय,  
धनि बिरही औ धनि हिया, जहँ असि अगिनि समाय ।

[ मुहम्मद जायसी

४५

गिरधरलाल तो भाव का भूका;  
राग कला नहिँ जानत ‘तुका ।

[ तुकाराम

४३. प्रीति की लता तो अकेली ही चढ़ती है,  
किसी दूसरी बेलि को अपने पास नहीं फैलने देती ।

४४. प्रेम की एक ही चिनगारी हृदय में पड़ जाये,  
तो उस आग से पृथिवी विचलित हो सकती है, और आकाश ।  
धन्य है वह विरही, धन्य है वह हृदय, जहाँ ऐसी आग समाई हुई है

४५. हमारा गिरधर गोपाल तो भाव का भूमा है,  
न उसे राग से मतलब, न कला से ।

## “मन्दिर-मसजिद एक”

१

हिन्दू लागे देहरे, मूसलमान मसीती,  
हम लागे एकै अलख सों, सदा निरंतर प्रीति ।

[ दादूदयाल

२

ना तहँ हिन्दू-देहरा, ना तहँ तुरक-मसीति,  
‘दादू’ आपै-आप है, तहां न राह, न रीति ।

[ दादूदयाल

३

आप चिणावै देहरा, जिसका करहि जतन;  
परतख परमेसुर किया, सो भानै जीवरतन ।

[ दादूदयाल

४

भसीत सँवारी माणसा, तिसकुँ करै सलाम;  
ऐन आप पैदा किया, सो ढाहै मूसलमान ।

[ मलूकदास

५

महल मियाँ का दिल हि में, औ मसजिद काया ।

[ मलूकदास

६

मन मथुरा, दिल द्वारिका, काया कासी जानि;  
दसवाँ द्वारा देहरा, तामें जोति पिछानि ।

[ कवीर

## “मन्दिर-मसजिद एक”

१. हिन्दू चिपटे हैं मन्दिर से, और मुसलमान अपनी मसजिद से;  
पर हमारी लगन तो उस एक अलख निरंजन से लगी है,  
हमारी प्रीति तो सदा उसी एक प्रीतम प्रभु से है ।
२. न वहाँ हिन्दू का मन्दिर है, न मुसलमान की मसजिद;  
वहाँ तो बस, नग्न आत्मा-ही-आत्मा है ।  
वहाँ न कोई राह है, न कोई रीति ।
३. मूर्ख, जिसे तूने बनाकर खड़ा किया,  
उस मन्दिर की तो तू बड़े जतन से रखवाली करता है;  
और जिस रतन-जैसे प्रत्यक्ष प्रार्थी को स्वयं प्रभु ने रचा है,  
उसे मूर्ख, तू नष्ट कर रहा है !
४. मनुष्य की बनाई मसजिद को तो झुक-झुककर सलाम करता है-  
और जिसे, खुद खुदा ने खड़ा किया है,  
उसको अथ मुसलमान, तू टा रहा है !
५. मालिक का रगमहल तेरे इस दिल के ही अन्दर है,  
और तेरी यह काया उसकी पाक मसजिद है ।
६. तेरा मन है माधव की मथुरा, और तेरा दिल है कृष्ण की द्वारिका  
और यह काया है बाबा विश्वनाथ की काशी ।  
निरंजन ज्योति को पहचानना है,  
तो तू सहज ध्यान के दसवें द्वार को जाकर खटखटा ।



७

मोको कहा हूँ दै बंदे, मैं तो तेरे पास में;  
ना मैं देवल, ना मैं मसजिद, ना काबे कैलास में ।

[ कबीर

८

तुरक मसीति देहरे हिन्दू,  
दुहूँ ठौँ राम खुदाई ।  
जहाँ मसीति देहरा नाहीं,  
तहँ किसकी ठकुराई ?

[ कबीर

९

जो रे, खुदा मसजिद में बसत है,  
और मुलक किस केरा ?  
तीरथ मूरत रामनिवासा,  
दुहुँ मे किनहुँ न हेरा ।  
पूरब दिसा हरि का वासा,  
पच्छिम अल्लह-मुकामा ।  
दिल ही खोजि दिलौ-दिल भीतर,  
यहीं राम-रहमाना ।

[ कबीर

१०

मसजिद ही में जो अल्ला खुदा,  
तो और स्थान क्या खाली पड़ा ?  
चारों वक्क नमाजों के,  
तो और वक्क क्या चोरों के ?  
'एका' जनार्दन का बंदा  
जमीन-आसमान भरा खुदा ।

[ एकनाथ

७. मेरे बन्दे, मुझे तू यहाँ कहाँ खोज रहा है ?  
देख, मैं तो तेरे पास ही हूँ ।  
न मैं मन्दिर में मिलूँगा, न मसजिद में—  
और न मुझे तू कावे में पायेगा, न कैलाश में ।
८. मुसल्मान अपने खुदा का ठौर मसजिद में बताते हैं;  
और हिन्दुओं के राम का वास मन्दिर में सुनते हैं ।  
पर वहाँ किसकी मालिकी है—खुदा की या राम की,  
जहाँ न मसजिद है, न मन्दिर ?  
क्या वह जगह प्रभु से खाली पड़ी है ?
९. तेरे खुदा का मकान मसजिद है, तो और सारा मुल्क किसका है ?  
तीर्थों में और मूर्तियों में किसने देखा कि वहाँ राम बसते हैं ?  
कहते हैं, पूरव दिशा में हिन्दुओं के हरि का वास है—  
और, पच्छिम तरफ अल्लाह का मुकाम है;  
पर, जरा तू अपने दिल में तो खोज—  
अरे, यहीं राम है, और यही रहमान ।
१०. मसजिद के अन्दर ही अगर अल्लाह है,  
तो और जगह क्या खाली ही पड़ी है ?  
और अगर नमाज़ पढ़ने के चार ही वक्त हैं,  
तो और सब वक्त क्या चोरों के हैं ?  
जनार्दन का बन्दा मैं ऐसा नहीं मानता—  
मेरा खुदा तो क्या ज़मीन क्या आसमान, हर जगह मौजूद है ।

११

हिंदू पूजै देहरा, मुसल्मान महजीद;  
पलदू' पूजै बोलता, जो खाय दीद-बर-दीद ।

[ पलदूदास

१२

तुर्क मसीत, देहरा हिंदू, आप-आपको धाय;  
अलख पुरुष घट भीतरे, ताका द्वार न पाय ।

[ कबीर

१३

जिन दुनिया में रचो मसीद;  
झूठे रोजा, झूठी ईद,  
साँच एक अल्ला का नाम,  
तिस को नय-नय करो सलाम ।

[ कबीर

१४

यह मसीत, यह देहरा, सतगुरु दिया दिखाइ;  
भीतर सेवा-बंदगी, बाहर काहे जाइ ।

[ ददूदयाल

१५

'बुल्ला' धर्मसाला बिच धाड़नी रहंदे,

ठाकुरद्वारे ठग;

मसजिदों बिच कोस्ती रहंदे

आशिक रहन अलग ।

[ बुल्लेशाह

११ हिन्दू पूजते हैं अपने मन्दिर को, और मुसलमान अपनी मसजिद को,  
पर मैं तो उस मानव-देवता को पूजता हूँ,  
जो नजर के सामने खाता है, नजर के सामने पीता है ।

१२. मुसलमान तो दौड़ता है अपनी मसजिद की तरफ,  
और हिन्दू अपने मन्दिर की ओर—  
किन्तु इस घट के अन्दर जो अलख पुरुष बैठा है !  
उसका दरवाजा, हाय ! कोई नहीं खटखटाता ।

१३ मत बनाओ ये ऊँची-ऊँची मसजिदें,  
हाँ, रोजे भी झूठे, और तुम्हारी ईद भी झूठी,  
सच्चा तो एक उस अल्लाह का नाम है,  
उसी को तुम झुक-झुक कर सलाम करो ।

१४. सतगुरु ने हमें दिखा दिया कि, ‘यह दिल ही मसजिद है,  
और दिल ही मन्दिर है ।’  
अल्लाह के बन्दे, सेवा या बन्दगी तू दिल के अन्दर ही कर,  
दिल का उपसनाग्रह छोड़कर बाहर तू कहाँ भटक रहा है !

१५. धर्मशाला में तो रहने लगे हैं डाकू,  
और ठाकुरद्वारे में ठगों का गिरोह,  
और मसजिद में बदमाशों की टोली ।  
अतः अल्लाह के आशिक अलग ही रहते हैं ।

: ५ :

## “बुंदहिं समुंद समान”

१

बाजत अनहद बाँसुरी तिरबेनी के तीर,  
राग छतीसो होइ रहे, गरजत गगन गँभीर ।

[ यारी

२

गावै सुरत-सुन्दरी बैठि सत-अस्थान;  
'जन दूलन' मनमोहिनी नाम सुरंगी तान ।

[ दूलनदास

३

पिय का रूप अनूप लखि, कोटिभानु-उँजियार;  
'दया' सकल दुख मिटि गया, प्रगट भया सुख-सार ।

[ दयाबाई

४

बिन दामिनि उँजियार अति, बिन घन परत फुहार,  
मगन भया मनुवाँ तहाँ, 'दया' निहार-निहार ।

[ दयाबाई

५

जगमग अन्दर में हिया, दिया न बाती तेल;  
परम प्रकासक पुरुष का कहा बताऊँ खेल ।

[ तुलसी साहिब

## “बुंदहिं समुंद समान”

१. उस अजब त्रिवेणी के तट पर  
आज मेरी अनहद-बॉसरी बज रही है,  
शून्य-मडल में गम्भीर गर्जन हो रही है—  
और मैं वहाँ छतीसों राग-रागनियाँ सुन रहा हूँ ।
२. ‘सत्’ के रंग-महल में बैठी  
मेरी सुरत-सुन्दरी, देखो, कैसा मधुर गीत गा रही है !  
सत्-नाम के अनुराग-रग में विभोर उसकी वह तान  
मन को आज कैसे मोह रही है ।
३. स्वामी की अनुपम छवि देखी,  
और दुख-दर्द सब दूर हो गया,  
और शाश्वत सुख प्रकाश में आ गया—  
कोटि-कोटि सूर्य के समान  
प्रीतम के रूप का वह प्रकाश है ही ऐसा ।
४. उजेला हो-हो जाता है—पर बिजली का कहीं पता नहीं ।  
भीनी-भीनी फुही पड़ रही हैं—पर मेह का कहीं नाम नहीं ।  
यह अजब रस-वर्षा देख-देख कर  
मन-ही-मन मेरा मन मगन हो रहा है ।
५. अंतर आखिर किस तरह जगमगा रहा है ?  
न कहीं दिया दिखाई देता है, न बत्ती, न तेल ।  
यह सब उस प्यारे खिलाड़ी का ही खेल है,  
जिसके नूर से ये सारी आत्माएँ जगमग हो रही हैं ।

६

बुन्दहिं समुँद समान, यह अचरज कासों कहों ?  
जो हेरा सो हिरान, 'मुहमद' आपुहि आपु महँ ।

[ जायसी

७

अब हम खूब वतन घर पाया,  
ऊँचा खेड़ा सदा मेरे भाया ।  
बेगमपूर सहर का नाम,  
फिकर अँदेस नहीं तेहि ग्राम,  
नहिँ तहँ साँसत लानत मार ।

८

तेजपुंज की सुन्दरी, तेजपुंज का कंत,  
तेजपुंज की सेज पर, 'दादू' बन्या बसंत ।

[ दादूदयाल

९

पुहुप प्रेम बरषै सदा, हरिजन खेलै फाग,  
ऐसा कौतग देखिये, 'दादू' मोटे भाग ।

[ दादूदयाल

१०

रस ही में रस बरषिहै, धारा कोटि अनंत;  
तहँ मन निहचल राखिये, 'दादू' सदा बसंत ।

[ दादूदयाल

११

मस्तक मेरे पाँव धरि, मंदिर माहें आव;  
सहयों सोवो सेज पर, 'दादू' चंपै पाँव ।

[ दादूदयाल

६. यह अजब बात किससे कहूँ !  
हाँ-हाँ, एक ही बूँद में तो सारा समन्दर समाया हुआ है !  
पिंड के अंदर ही ब्रह्म और ब्रह्मांड का खेल देख जाओ न ।  
किंतु जो ढूँढने गया, वह लापता हो गया—  
अन्तर-स्वोजी खुद उस खेल में खो गया !
७. अब मिला हमें अपना सुन्दर देश, अपना खास घर !  
खेड़ा मेरा ऊँचे पर है ।  
मेरे मन को हर लिया है इस देश ने ।  
इस शहर का नाम ‘वेगमपुर’ है ।  
यहाँ न कोई फिक्र है, न अन्देशा ।  
न कोई यहाँ यातना देता है, न धिक्कार,  
और न यम की मार पड़ती है ।
८. सुरत-सुंदरी भी गजब के तेज की,  
और प्रीतम भी अद्भुत अनुपम तेज का ।  
परमतेज की सुन्दर सेज पर  
बारहमासी बसत की यह कैसी अजब बहार है !
९. उस देश में प्रभु के प्यारे सदा ही फाग खेलते हैं,  
और हमेशा वहाँ प्रेम के फूलों की वर्षा होती है ।  
यह अद्भुत लीला कोई बड़भागी ही देख पाता है ।
१०. रसभूमि पर ही रस की वर्षा होगी—  
और, कोटि-कोटि धाराओं से होगी ।  
साधना तो तब है, जब वहाँ भी यह मन अचंचल रहे,  
बारहमासी बसत का रस लूटते तभी बनेगा ।
११. मेरे माथे पर पैर रखकर,  
आओ, न स्वामी, मेरे हृदय-मन्दिर में ।  
आओ, तुम मेरे अन्तर की सेज पर पौढ़ो,  
और मैं तुम्हारे प्यारे-प्यारे चरणों को चोंपूँ ।



१२

ऐसा देश दिवाना रे लोगो !  
 जाय सो माता होय;  
 विन मदिरा मतवारे भूमै,  
 जनम-मरन दुख खोय ।  
 कोटि चन्द-सूरज-उजियारो,  
 रवि-ससि पहुँचत नाहीं,  
 बिना सीप मोती अनमोलक,  
 बहु दामिनि दमकाहीं ।  
 धिन रितु फूले फूल रहत हैं,  
 अमरत-रस फल पागे;  
 पवन-गवन विन पवन बहत हैं,  
 विन यादर झरि लागे ।  
 अनहद-सबद, भँवर गुजारैं,  
 संख-पखावज बाजैं ;  
 ताज-घंट-मुरली घन घोरा,  
 भेरि-दमामे गाजैं ।  
 सिद्धि-गर्जना अति ही भारी,  
 धुंधरू-गति झनकारैं;  
 रंभा नृत्य करें धिन पगसूं,  
 बित पायल ठनकारैं ।  
 गुरु शुकदेव करें जब किरपा  
 ऐसो नगर दिखावैं,  
 'चरनदास' वा पग के परसे  
 आवागवन नसावैं ।

[ चरनदास

१२. ऐसा है वह दीवानों का देश,  
 वहाँ जो जाता है, वही मतवाला हो जाता है ।  
 बिना मदिरा पिये, ही वहाँ के निवासी अलमस्त भ्रूमते हैं,  
 जन्म और मरण दोनों से ही वे मुक्त हैं ।  
 करोड़ों दिव्य चन्द्र-सूर्यों का प्रकाश है वहाँ—  
 वहाँ तुम्हारे इस चन्द्र और इस सूर्य का प्रवेश नहीं ।  
 बिना ही सीप के वहाँ अनमोल मोती निपजते हैं ।  
 उस नभ में अनगिनती विजलियाँ कौंधती हैं ।  
 बिना ही ऋतु-आगम के वहाँ फूल फूले रहते हैं,  
 और फलों में अमृत-रस भरा रहता है ।  
 सदा पवन के मद-मद झकोरे आते हैं,  
 यद्यपि वहाँ पवन की गति नहीं !  
 और बिना ही बादलों के मेह की झड़ी लगी रहती है ।  
 भौंरे उस अगम देश को अनहद की गूँज से भर रहे हैं ।  
 कभी शख बज उठता है, तो कभी पखावज,  
 और कभी घटों की घनघनाहट सुन पड़ती है,  
 तो कभी मुरली की ताल-स्वर-लहरी,  
 कभी टुटुभी गर्जती है, कभी नगाड़े,  
 सिद्धियों का गर्जन भी कितना गभीर है !  
 और वह नृत्य और वह घुँघरुओं की झनकार !  
 बिना पाँव की रभा अप्सरा वहाँ नृत्य करती है,  
 और बिना ही नूपुर के ठनकार उठती है !  
 सतगुरु की कृपा से ही  
 इस मुक्ति-नगरी की झाँकी मिल सकती है ।  
 जिसने उन चरणों का स्पर्श पा लिया,  
 उसका आवागमन का बधन कट गया ।

१३

मोहनमाली सहज समाना;  
 कोई जायै साध सुजाना ।  
 काया-बाढ़ी माहैं माली,  
 तहँचा रास बनाया;  
 सेवक सों स्वामी खेलन को  
 आप दया करि आया ।  
 बाहर-भीतर सर्व निरंतर  
 सब में रखा समार्ह,  
 परगट गुप्त, गुप्त पुनि परगट,  
 अविगत लख्या न जाई ।  
 ता माली की अक्थ कहानी,  
 कहत कही नहिं आवै;  
 अगम अगोचर करै अनन्दा  
 'दादू' ये जसु गावै ।

[ दादूदयाल

१४

प्रेम-लहर की पालकी, आतम वैसे आह;  
 'दादू' खेलै पीव सों, यह सुख कछा न जाह ।

[ दादूदयाल

१५

सुन सुरत रंगीली हो, कि हरि-सा यार करौ;  
 छूटै बिघन-बिकार कि भौजल तुरत तरौ ।

[ चरनदास

१६

नूर-सरीखा नूर है, तेज-सरीखा तेज,  
 जोति-सरीखी जोति है, 'दादू' खेलै सेज ।

[ दादूदयाल

“बुद्धि समुंद समान”

१३. कोई चतुर साधु ही इस मेद को जानता है—  
कि वह माली, वह मेरा मोहनमाली  
इस बाढ़ी की हर पत्ती व हर फूल में समाया हुआ है  
यह काया ही तो उस मोहनमाली की बाढ़ी है,  
इसी के भीतर उसने अपना अद्भुत रास रचा है ।  
सेवक के सग खेल खेलना था न,  
तभी तो वह दयालु स्वामी इस बाढ़ी में पधारा है ।

१४. प्रेमरस की लहराती पालकी पर  
मेरी सुरत-सुदरी आकर बैठ जाती है,  
और स्वामी के सग ऐसा रग खेलती है,  
कि वह अगम सुख कहा नहीं जाता ।

१५. री रँगोली जीवात्मा ।  
तुम्हें किसीसे यारी करनी ही है, तो हरि से यारी कर ।  
इस यारी से विषय-विकारों के विघ्न छूट जायेंगे,  
और तू तुरत ससार-सागर से तर जायेगी ।

१६. कहो, किससे पटतर दूँ ?  
वह नूर तो उसीके नूर-सा है,  
वह तेज तों उसीके तेज-सा है,  
और वह ज्योति उसीकी ज्योति-जैसी है ।  
अहा ! रहस्य की सुख-सेज पर—  
साईं अपने नूर का कैसा सुन्दर खेल खेल रहा है !

२०

पिपा मिलत ही काम गहूँ कबनीं गहो ?  
 उंचे चढ़ि नहिं जाय मनें सज्जा मरी ।  
 पोंन नदीं उदराय, गरुँ गिर गिर पड़ै;  
 फिर-फिर पड़हुँ गन्धारि गो पग बागो धरै ।  
 निपट झनारी सारि गो मीनी गैव है,  
 पटपट पात गुन्धारि, मिन्नन कम होइहै ?  
 झन्झट दे गोवि, मचट डर नार री;  
 दित विष काम कधीर, मिलै गोहि बाररी ।

२१

अर्ध-विराट तरि लै बैठे हो  
 जहँया भूप न छाँह हो !  
 चौद न मुरज, दिवस नहिं तहँया,  
 नहिं निसि, होत पिछान हो ।  
 अमृतफल मुग चाखन रहो,  
 मेज सुगन्ध सुहाय हो,  
 जुग-जुग अचल अमर पद दीजै,  
 इतनी खरज हमार हो ।

१७. पत्नी, तू तो उड़ता चल, और उस आकाशमंडल पर चढ़ जा—  
जहाँ न चन्द्र है, न सूर्य, न रात है, न दिन—  
उस अगम अमरपुरी में जो गया, सदा के लिए वहीं रम गया ।  
वहाँ सदा ऊँचे-ऊँचे ही वह देखता है,  
और उस ऊँचाई को कौन माप सकता है ?  
वहाँ न हर्ष है, न शोक—न मृत्यु का ही त्रास है,  
और अय विहंग, वहाँ न किसी बहेलिये का ही जाल है ।  
वहाँ तुझे सदा दिव्य प्रकाश के अमृतफल चखने को मिलेंगे ।

१८. मुझे अब यह नैहर का रहना अच्छा नहीं लगता ।  
मेरे स्वामी की नगरी कितनी सुन्दर है ।  
जहाँ जाकर फिर कोई लौटता नहीं ।  
वहाँ न यह चन्द्र है, न सूर्य, न यह पवन है, न पानी ।  
मेरे स्वामी के पास पहुँचा दे न कोई मेरा सदेसा—पहुँचायेगा कोई ?  
जाकर उसे सुनायेगा कोई मेरा यह अंतर का दर्द ?

१९. हाँ, मैं अपने साजन की सेज देख आई हूँ—  
सतगुरु की गहन गली मैंने आज देख ली है ।  
प्रेम के उस रगमहल में शब्द का ताला लगा है,  
और वह शब्द की ही कुजी से खुलता है,  
और सँकल भी वहाँ शब्द की ही है ।  
उस साजन-सेज पर शब्द का ही ओढ़ौना है,  
और शब्द का ही बिछौना ।  
और शब्द की ही चटकीली चूनरी पहनने को मिलती ५

## सन्त-वाणी

२०

पिया-मिलत की आस रहूँ कबलों खड़ी ?  
ऊँचे चढ़ि नहिं जाय मनै लज्जा भरी ।  
पाँव नहीं ठहराय, चढ़ूँ गिर-गिर पहुँ;  
फिर-फिर चढ़ूँ सम्हारि तो पग आगे धरूँ ।  
निपट अनारी बारि तो भीनी गैल है;  
अटपट चाल तुम्हारि, मिलन कस होइ है ?  
अन्तरपट दे खोलि, सबद उर लाव री;  
दिल बिच दास कबीर, मिलै तोहि बावरी ।

[ कबीर

२१

अछै-बिरछ तरि लै बैठे हौ  
जहँवा धूप न छाहँ हो !  
चाँद न सुरज, दिवस नहिं तहँवा,  
नहिं निसि, होत बिहान हो ।  
अमृतफल मुख चाखन दैहो,  
सेज-सुगन्ध सुहाय हो,  
जुग-जुग अचल अमर पद दीजै,  
इतनी अरज हमार हो ।

[ दरिया

२०. प्रिय के मिलन की आशा में, यहाँ कबतक खड़ी रहूँ ?

ओह ! कितना ऊँचा है मेरे महबूब का महल !

वहाँ तक मैं कैसे चढ़ सकूँगी ?

मैं तो मरी अब लाज के मारे —

यहाँ तो मेरा पैर ही नहीं ठहरता, चढ़ती हूँ, और गिर-गिर पड़ती हूँ।

संभल-संभलकर बार-बार चढ़ती हूँ, तब कहीं पैर आगे थमता है।

और मैं पूरी अनादिन भी तो हूँ,

और यह प्रीतम का पथ बड़ा करारा है !

फिर यह अटपटी चाल !

ऐसे भला कैसे प्रिय से मिलन हो सकेगा ?

तू तो अब अपने अन्तर के परदे को खोल दे,

और वहाँ सतगुरु के शब्दों को पैठने दे।

— पगली, तेरा प्रीतम तो तुम्हें तेरे दिल के महल में ही मिल जायेगा।

२१. स्वामी, तुम मुझे वहाँ ले जाकर अक्षयवृक्ष के नीचे बैठाओगे—

तुम्हारी कृपा का कुछ पार !

उस वृक्ष के नीचे न धूप होगी, न छाया।

न वहाँ चन्द्र होगा, न सूर्य, न दिन होगा, न रात।

फिर प्रभात हो तो कहाँ से ?

और तुम मुझे वहाँ ‘अमृतफल’ चखने को दोगे।

वहाँ मुन्दर सुवासित सेज भी होगी।

स्वामी, ऐसा ‘अमरपद’ इस दास को देना,

जो युग-युग अचल बना रहे—

इतनी ही हमारी विनय है, नाथ !



२२

महरम होय सो जानै साधो,  
 ऐसा देस हमारा ।  
 वेद कतेब पार नहिं पावत,  
 कथन-सुनन से न्यारा,  
 जाति-बरन कुल-किरिया नाहीं  
 सन्ध्या-नियम-अचारा ।  
 बिन जल-बूँद परत तहँ भारी,  
 नहिं मीठा नहिं खारा,  
 सुन्न-महल में नौबत बाजै,  
 किंगरी बीन सितारा ।  
 जोति लजाय ब्रह्म जहँ दरसै,  
 अगे अगम अपारा;  
 कह कबीर, वढ़ रहनि हमारी,  
 बूझै गुरुमुख प्यारा ।

[ कबीर

२३

झरि लागी महलवा, गगन घहराय ।  
 खन गरजै, खन बिजुरी चमकै,  
 लहर उठै, सोभा बरनि न जाय ।  
 सुन्न-महल में अमृत बरसै,  
 प्रेम-अनन्द में साधु नहाय ।  
 खुली किवरियोँ, मिटी अधिरिया,  
 धन सतगुरु जिन दिया है लखाय ।

[ धरमदास

२२. ऐसा है हमारा वह देश—

जो अन्तर का भेदी हो, वही उसे जान सकेगा ।  
 न वेद उसका पार पाता है, न कुरान,  
 कहने और सुनने से परे है वह अगम देश ।  
 न वहाँ जात-पाँत है, न वर्ण-भेद,  
 न कुल है, न कोई किया,  
 न सधोपासन है, न कोई नियम, न आचार ।  
 बिना ही मेह के वहाँ भारी वर्षा होती है—  
 वह जल न मीठा है, न खारा ।  
 शून्य महल में वहाँ सदा नौबत बजती रहती है—  
 कभी किंगरी की आवाज आती है,  
 कभी वीणा की, और कभी सितार की ।  
 और वहाँ जब ब्रह्म-दर्शन होता है,  
 तो यह भौतिक ज्योति चकाचौंध में पड़ जाती है ।  
 आगे वह देश अगम-अपार है ।  
 उसी देश के हम रहवासी हैं ।  
 कोई गुरुमुख प्यारा सत ही उसे समझ सकता है ।

२३. मेरे गगन-महल में कैसी झड़ी लग रही है आज !  
 और कैसा गम्भीर गर्जन हो रहा है मेरे शून्य-मण्डल में !  
 बीच-बीच बिजली भी चमक जाती है ।  
 रस-वर्षा की कैसी सुन्दर लहर उठ रही है ।  
 यह अजब शोभा कहते नहीं बनती ।  
 मेरे गगन-महल से अमृत भर रहा है आज !  
 इस प्रेमानन्द-प्रवाह में कोई साधु ही नहा सकता है ।  
 कपाट खुल गये हैं, अन्धकार सब हट गया है ।  
 सतगुरु को धन्य है, धन्य है,  
 जिन्होंने कि यह दिव्य दृश्य सहज में ही दिखा दिया !

२४

तू ना कर इतना मोड़ा है,  
 तुम्ह वाम्नों दूजा केहड़ा है;  
 असौं देरया बड़ा अँधेरा है,  
 अपने आप नूँ दूजा आखीदा ।

[ बुल्लेशाह

२५

हेरत-हेरत हे सखी, रखा कवीर हेराह;  
 बूँद समानी समुद में, सो कत हेरी जाह  
 हेरत-हेरत हे सखी, सो रखा कवीर हेराह;  
 समुद समाना बूँद में, सो कत हेगा जाह ।

[ कवीर

२६

नदियों पार सजन दा ठाना,  
 कीजै कौल जरूरी जान;  
 कुल करले सलाह मलाहे नाल ।

[ बुल्लेशाह

२७

पिया मेरा जागै मैं कैसे सोई री !  
 पाँच सखी मेरी सँग की सहेली,  
 उन रंग-रँगी, पिय-रँग न मिली,

[ कवीर

२४. प्यारे, तू इतना भगड़ा मत कर,  
तुझे छोड़ दूसरा हमारा कौन है ?  
हम बड़े अंधेरे में पड़े हैं कि—  
अपने को हम तुझसे न्यारा समझते हैं !

२५. सजनि, खोजते-खोजते मैं तो खुद ही खो गयी !  
समन्दर में बूँद समा गयी—  
उसे अब कैसे खोजा जाये !  
सजनि, खोजते-खोजते मैं खुद ही खो गयी !  
बूँद में समन्दर समा गया—  
उसे अब कैसे खोजा जाये !

२६. तेरे प्रीतम का ठौर इन नदियों से उस पार है,  
उसे सौगन्ध खाकर वचन दिया है न कि—  
‘अवश्य आऊंगा ।’  
तो अब तू सतगुरु मल्लाह से मेल करले ।

२७. हाय, मैं अभागिन क्यों सो गयी !  
मेरा प्रीतम तो जाग रहा है,  
और मैं अभागिन सो गयी !  
मैं अपनी पाँचों ( इन्द्रियों ) सहेलियों के रंग में रँग गयी,  
हाय, प्रीतम के अनुराग-रग में अपनी अंतर-चूनरी न रँगी !

२८

राम-बान अनियारे तीर,  
 जाहि लागें सो जानै पीर ।  
 तन-मन खोजों चोट न पाऊँ,  
 औषधि-मूली कहाँ घसि लाऊँ ।  
 यकहि रूप दीसै सब नारी,  
 ना जानों, को पियहि पियारी ।  
 कह कबीर, जा मस्तक भाग,  
 ना जानूँ काहू देह सुहाग ।

[ कबीर

२९

बहुत दिनन में मैं प्रीतम पाये,  
 भाग बड़े घर-बैठे आये ।  
 मंगलचार माहिं मन राखौं,  
 राम-रसायन रसना चाखौं ।  
 मन्दिर माहिं भया उँजियारा,  
 लै सूती अपना पीव पियारा ।  
 कहै कबीर, मैं कछू न कीन्हा,  
 सखी, सुहाग राम मोहि दीन्हा ।

[ कबीर

२८. मेरे राम के प्रेम-वाण कैसे पैंने हैं—

इन वाणों का घायल ही इनकी पीर जानता है ।

तन में खोजती हूँ, मन में खोजती हूँ,

पर चोट का कहीं पता भी नहीं चलता !

अब बताओ,

दवा किस मर्म-स्थान पर घिसकर लगाऊँ ?

मुझे तो यहाँ सब नारियाँ एक ही रूप की दीखती हैं,

न जाने प्रीतम की प्यारी कौन है !

पता नहीं, यहाँ कौन भागवती है;

देखूँ, साजन का सुहाग किस सहेली को मिलता है !

२९. आज कितने दिनों बाद मैंने अपने प्रीतम को पाया ।

मेरे भाग्य का कुछ पार !

घर-बैठे ही मेरा स्वामी मेरे आँगन में आ गया ।

इस महामंगल में मेरा मन मगन हो रहा है,

अपने राम की प्रेम-रसायन को

अन्तर की रसना आज अतृप्त-भाव से चख रही है ।

मेरे हृदय-मन्दिर में आज अजब-सा उजैला हो गया है;

और अपने प्रीतम को लेकर

( समाधि ) सेज पर मैं अलमस्त सो रही हूँ ।

पर इस भाग्योदय में मेरा अपना कोई प्रयत्न नहीं,

सजनि, यह सब सुहाग तो मुझे मेरे राम ने दिया है ।

## “ब्रह्म-बीज का सकल पसारा”

१

एकै बूँद, एक मल-भूतर,  
एक चाम, एक गूदा;  
एक जोति तैं सब उत्पन्ना  
को बाह्यन, को शूदा ?

[ कबीर

२

जबलगि ऊँच-नीच करि जाना,  
ते पसुवा भूले भ्रम नाना ।

[ कबीर

३

तुम कत बाह्यन, हम कत शूद ?  
हम कत लोहू, तुम कत दूध ?

[ कबीर

४

जो तू करता बरन बिचारा,  
जनमत तीन डंढ अनुसार ।  
जनमत शूद्र, मुये पुनि शूद्रा,  
कृतिम जनेउ घालि जग धुद्रा ।  
जो तुम बाह्यन बहानी जाये,  
अवर राह ते काहे न आये ?  
कारी पियरी दूहहु गार्ह,  
तिनकर दूध देहु बिलगार्ह ।

[ कबीर

## “ब्रह्म-बीज का सकल पसारा”

१. उत्पत्ति सबकी एक ही वीर्य-बिन्दु से हुई है,  
मल-मूत्र भी सबका एक-सा ही है;  
चमड़ा भी वही है, और रक्त-मॉस और मज्जा भी वही,  
और किरणें भी ये सब ब्रह्म-ज्योति की ही हैं—  
तब बोलो, यहाँ कौन तो ब्राह्मण है और कौन शूद्र ?
२. अनेक भ्रमों से ग्रस्त वे नर नहीं, नर-पशु हैं ।  
कौन ? जिन्हें इस ऊँच-नीच के भेद-भाव ने जकड़ रखा है ।
३. बताओ, तुम ब्राह्मण क्यों, और हम शूद्र क्यों ?  
हमारा रक्त लोहू है—यह सत्य है,  
पर तुम्हारा रक्त क्या दूध है, बाबा ?
४. तू जन्म से ही वर्णभेद का विचार करता है ?  
तो ये तीन ताप के दड क्यों तेरे पीछे लग गये ।  
तेरा जन्म हुआ, तब तू शूद्र ही था न ?  
और स्मशान भी तुझे शूद्र ही कहेगा ।  
तो यह कृत्रिम जनेऊ डालकर—  
क्यों दुनिया में द्वन्द्व मचा रहा है ?  
अच्छा ! ब्राह्मणी के गर्भ से जन्म लिया है तूने ।  
पर जिस रास्ते से यहाँ शूद्र आते हैं,  
उसी आम रास्ते से तो ब्राह्मणदेवता ! तू भी आया है ।  
यह क्यों ? तू और मार्ग से क्यों नहीं आया ?  
सुन, काली गाय का दूध दुह, और पीली का दुह—  
दोनों को मिलाकर फिर अलगा सकेगा तू ?  
बता सकेगा—कौन तो काली का है, और कौन पीली का ?





## “ब्रह्म-बीज का सफल पसार”

५. ये अनेक रूप, और ये अनेक वर्ण

एक ही सरजनहार की सब रचनाएँ हैं ।

किन्तु एक भी वर्ण और एक भी आकृति ने

अपने करतार को न पहचाना ।

बलिहारी इस वर्ण-भेद के अहंकार को ।

हाँ, द्वेष की आग से नष्ट हो जायेंगे वे—

जो एक ही पिता की सतान को भेद की दृष्टि से देखते हैं;

वे भी नष्ट हो जायेंगे—

जो एक सत्य-स्वामी को छोड़ अनेक पागवडों में उलभे पड़े हैं  
और उन्हें भी नष्ट हो जाना है—

जो वेद तो पढ़ते हैं,

पर भेद-भाव के अन्धकूप में पड़े सड़ रहे हैं ।

६. देखो तो भला इन मूर्खों को—

नाद-बिन्दु के रहस्य को न समझ कर,

मिट्टी के इन घड़ों के ये नाम और वर्ण स्थिर कर रहे हैं ।

किन्तु नष्ट होने पर वे इनके क्या नाम रखेंगे ?

बतायें वे, है कहीं और भेद, कोई अन्तर ?

वही हड्डी है, वही खाल है, वही मल और वही मूत्र है,

सबका वही रक्त है, और वही मज्जा,

सारी सृष्टि की उत्पत्ति एक ही वीर्य-बिन्दु से हुई है ।

फिर कौन तो यहाँ ब्राह्मण है, और कौन शूद्र ?

जाति तो सबकी एक ही है—और वह है ‘मनुष्यजाति’ ।

७. ठीक, जनेऊ पहन कर तुम तो ब्राह्मण बन गये,

किन्तु पत्नी तो शूद्र ही रही, महाराज ।

शूद्रा के हाथ का परोसा हुआ खाकर,

पाडे जी, क्यों अपना धर्म-कर्म डुबा रहे हो !

## सन्त-वाणी

८

कौम छतीस एक ही जाती,  
ब्रह्म-बीज का सकल पसारा ।  
ऊँच-नीच इस बिधि है लोई,  
कर्म-कुर्म कहावै सोई ।

[ कबीर

९

एकै पवन, एक ही पानी, एक जोति संसारा;  
एकहि खाक गढ़ै सब भोंदैं, एकहि सरजनहारा ।

[ गरीबदास

१०

अल्ला एक नूर 'उपनाया, ताकी कैसी निन्दा ?  
वही नूर ते सब जग कीया, कौन भला को मन्दा ।

[ कबीर

११

एकै नजर निरंजना सबही घट देखै,  
ऊँच-नीच अन्तर नहीं, सब एकै पेखै ।

[ कबीर

१२

सब घट व्यापक राम है, देही नाना भेष;  
राव-रंक चंडाल घर, 'सहजो' दीपक एक ।

[ सहजोबाई

८. यह सारी माया ब्रह्म-बीज से ही उत्पन्न हुई है,  
जाति तो सब क्रौंमों की एक ही है ।  
हाँ, जो सुकर्म करता है, वह ऊँच है,  
और जो कुकर्म करता है, वह नीच ।

९ जगत् में सर्वत्र एक ही ज्योति जग रही है—  
एक ही पवन से, एक ही पानी से, और एक ही मिट्टी से  
एक ही कुम्हार ने इन विविध घड़ों को गढ़ा है ।

१० अल्लाह ने एक ही नूर की उत्पत्ति की,  
और उसी नूर से इस सारे खलक की सृष्टि की—  
अब बताओ, कौन तो यहाँ ऊँच है, और कौन नीच है ?

११. वह अलख निरजन तो एक ही दृष्टि से सब को देखता है,  
उसकी दृष्टि में न कोई ऊँच है, न कोई नीच ।

१२. हर घट में राम हमारा व्यापक है,  
हर सुरत में उसी की झलक नजर आती है ।  
राजा, रंक और चाडाल सबके घर एक ही दीपक जल रहा है ।

## सन्त-वाणी

१३

खत्री ब्राह्मन सूद्र बैस की  
जाति पूछि नहिं देता दाता ।

[ नानक

१४

दया-धर्म हिरदै बसै, बोलैं अमरत बैन,  
तेई ऊँचे जानिए, जिनके नीचे नैन ।

[ मल्लूकदास

१५

नीच-नीच सब तरि गये, सन्त-चरन-लौलीन;  
जातिहि के अभिमान ते, दूबे बहुत कुलीन ।

[ तुलसी साहिब

१३. हमारा दाता देता है, तो जाति नहीं पूछता,  
यह ब्राह्मण है, यह क्षत्रिय है,  
यह वैश्य है, और यह शूद्र—  
ऐसा भेद-भाव हमारे दाता के द्वार पर थोड़ा ही है ।

१४ हिये में जिनके दया-धर्म है,  
जो अमृत-जैसे बोल बोलते हैं—  
और नम्रता जिनकी आँखों में बसती है,  
वे ही असल में ऊँचे और ऊँच-वर्ण के हैं ।

१५ जिन्हें तुम ‘नीच’ कहते हो  
वे तो जगत् को पार कर गये ।  
सत्तों के चरणों की महिमा ही ऐसी है ।  
/ हूवे तो वे—  
जो ऊँची कुलीनता के अभिमान में निमग्न थे ।

## “हिन्दू-तुरक का कर्त्ता एक”

१

दोनों भाई हाथ-पग, दोनों भाई कान;  
दोनों भाई नैन हैं, हिन्दू-मूसलमान ।

[ दादूदयाल ]

२

सब हम देखा सोधिकैं, दूजा नार्हीं आन;  
सब की एक हि आत्मा, क्या हिन्दू-मूसलमान ।

[ दादूदयाल ]

३

वही महादेव, वही मुहम्मद  
ब्रह्मा आदम कहिए;  
को हिंदू, को तुरक कहावै—  
एक जमीं पर रहिए ।  
पढ़ें कतेब वे मुहम्मद कहिए—  
बेद पढ़ै वे पोंडे;  
बेगारि-बेगारि नाम धराये,  
इक मटिया के भोंडे ।  
गहना एक कनक तें गहना;  
इन मर्हि भाव न दूजा,  
कहन-सुनन को दुइ करि थापे  
सोइ नमाज सोइ पूजा ।

[ कबीर ]

## ‘हिन्दू-तुरक का कर्त्ता एक’

१. हमारा राष्ट्र-शरीर ऐसा है—

एक हाथ हिंदू है, दूसरा हाथ मुसलमान,  
एक पाँव हिंदू है, दूसरा पाँव मुसलमान ।  
दोनों भाई दोनों कान हैं,  
दोनों भाई दोनों नेत्र हैं ।

हमारा राष्ट्र-शरीर ऐसा है,

२. हमने अच्छी तरह शोध कर देख लिया,

हमें तो सर्वत्र एक ही आत्मा नजर आई ।  
जो आत्मा हिन्दू में है, वही मुसलमान में है,  
फिर यह अभेद में भेद क्यों देखते हो बाबा ?

३. वही महादेव बाबा है, वही हजरत मुहम्मद,

जो ब्रह्म है, वही आदम है ।

जब एक ही जमीन पर सबको रहना है—

तब किसे तो हिन्दू कहें, और किसे मुसलमान ?

कुरान पढ़ने वाले को भले ही तुम मुस्लिम कहो;

और जो वेद का पाठ करे उसे भले पंडित का नाम दे दो ।

जुदा-जुदा नाम तुम भले ही इन सबके रखदो—

पर असल में, हैं तो सब एक ही मिट्टी के वर्तन ।

गहने तो सब एक ही सोने के हैं—

नथनी और पायजेब वे सोने में क्या कोई भेद है ?

यह तो यही दुनिया में कहने-सुनने को दो नाम दे रखे हैं;

असल में, नमाज और पूजा

एक ही भव्य-भावना के दो जुदा-जुदा नाम हैं ।



४

हिन्दू-तुरक का साहिब एक,  
कहा करै मुल्ला, कहा करै सेख । [ कबीर

५

कैसे हिन्दू तुरक कहाया,  
सब ही एकै द्वारे आया । [ कबीर

६

दुई दूर करो, कोई सोर नहीं,  
हिन्दू-तुरक कोई होर नहीं । [ बुल्लेशाह

७

अल्लाह-राम छूटा भ्रम मोरा;  
हिन्दू-तुरक-भेद कुछ नाही देखूं दरसन तोरा ।  
सोई प्राण, पिंड पुनि सोई, सोई लोहू-माँसा,  
सोई नैन, नसिका सोई, सहजै कीन्ह तमासा ।  
सबणौ सबद वाजता सुनिए, जिभ्या मीठा लागै,  
सोई भूख सबन को व्यापै एक जुगति सोई जागै ।  
सोई संध-बंध पुनि सोई, सोई सुख सोई पीरा,  
सोई हस्त पाँव पुनि सोई, सोई एक सरीरा ।  
यह सब खेल खालिक हरि तेरा, तू ही एक कर लीन्हा;  
'दादू' जुगति जानि करि ऐसी, तब यह प्राण पत्तीना ।  
[ दादूदयाल

४. जो हिंदू का नाथ है वही मुसलमान का भी है,  
ये मुल्ले और ये शेख भेद-भाव डालकर आखिर करेंगे क्या ?

५. एक हिंदू—दूसरा मुसलमान ।  
न जाने, ये दो नाम कैसे पड़ गये ।

६. आये तो दुनिया में सब एक ही सदर दरवाजे से हैं ।  
बस, यह दुई भर दूर करनी है, फिर कोई भगड़ा नहीं,  
हिंदू और मुसलमान मे फिर कोई भेद नहीं ।

७. आज मेरा वह भ्रम दूर हुआ ।  
अब अल्लाह और राम को मैं अभेद की दृष्टि से देखता हूँ ।  
मेरे लिए हिंदू मुसलमान दोनों अब एक ही हैं—  
दोनों में ही प्रभो, मैं तेरा दीवार-रस पाता हूँ ।  
हिंदू और मुसलमान के प्राण और पिंड में क्या कोई भेद है ?  
दोनों में वही रक्त है, और वही मास ।  
न आँखों में कोई अन्तर है, न नाक में ।  
सहज ही तूने यह अजब लीला रच डाली !  
कान सबके एक-समान ही शब्द सुनते हैं,  
भूख सबको एक-सी ही व्यापती है,  
मीठा-खट्टा सब की जीभ को एक-सा ही लगता है ।  
हर घट की रचना में एक ही जुगत दिखायी देती है—  
वही सधि, वही बधन ।  
हाथ-पैर जैसे हिन्दू के हैं, वैसे ही मुसलमान के,  
एक-से शरीर हैं सब—एक-सा सुख है, एक-सा दुख ।  
खालिक, धन्य है तेरा यह अजब खेल ।  
धन्य है कर्तार, तेरी यह मोहिनी लीला ।  
तूने यह अद्वितीय अनुपम एकाकार किया है ।  
तेरी यह युक्ति जानी, तभी मेरे प्राणों को प्रतीति हुई ।

८

हिन्दू तुरक न जानौं दोहै;  
साहँ सब का सोहँ है रे, और न दूजा देखूँ कोहँ ।

[ दादूदयाल

९

ना हम हिन्दू होहिंगे, ना हम मूसलमान;  
पट दरसन में हम नहीं हम राते रहमान ।

[ दादूदयाल

१०

हिन्दू तुरक न होइवा, साहिब सेती काम;  
पट दरसन संग न जाइवा, निर्पख कहिवा राम ।

[ दादूदयाल

११

कहै कबीर, चेत रे भौंदू !  
बोलनहारा तुरक न हिन्दू ।

[ कबीर

१२

हिन्दू तुरक का कर्ता एक—  
ताकी गति लखी न जाई ।

[ कबीर

१३

अल्ला शैब सकल घट भीतर,  
हिरदै लेहु बिचारी ।  
हिन्दू-तुरक दुहँ महुँ एकै,  
कहै 'कबीर' पुकारी ।

[ कबीर

८. हिंदू और मुसलमान को मैं दो नहीं समझता;  
स्वामी तो सबका वही है—कोई दूसरा मुझे दिखाई ही नहीं देता  
अभेद की दृष्टि से भेद को भला कैसे देखूँ ?
९. न हम हिन्दू बनना चाहते हैं, न मुसलमान ।  
और न हम तुम्हारे छह शास्त्रों के पच्चे में पढ़ेंगे ।  
हम तो अपने रहमान प्यारे के रंग में रंगे हुए हैं ।
१०. न हम हिंदू होना चाहते हैं, न मुसलमान,  
और न इन छह शास्त्रों के साथ रहना चाहते हैं ।  
हम तो निष्पक्ष होकर अपने राम के गुण गावेंगे ।
११. अरे भोंदू चेत जा, अब भी चेत जा—  
क्यों नाहक हिन्दू-मुसलमान में भेद करता है ?  
देख, बोलनहारी आत्मा न मुसलमान है, न हिंदू ।
१२. जो हिंदू का सरजनहार है, वही मुसलमान का भी है ।  
धन्य है हमारा अलख निरजन कर्त्तार ।
१३. जहाँ भी देखता हूँ, अल्लाह ही हर घट में छुपा बैठा है ।  
वही हिंदू के अन्दर है, वही मुसलमान के अन्दर ।  
‘कबीर’ पुकार-पुकार कहता है—  
“हर घट में उसी प्रीतम की परछाई पढ रही है ।”

१४

कहहि 'कबीर' राम रमि रहिए,  
हिन्दू-तुरक न कोई ।

[ कबीर

१५

कर मति सुकृति और जमेऊ;  
हिन्दू-तुरक न जाने भेऊ ।

[ कबीर

१४. तुम तो राम को ही हर घट में देखो;  
न कोई हिंदू है, न कोई मुसलमान—  
यह रचना तो सारी राम-रहमान की है ।

१५. न तू सुन्नत करा—न तू जनेऊ पहन;  
फिर देखें, कौन तुम्हें मुसलमान कहता है,  
और कौन कहता है तुम्हें द्विज !  
यह सारा तफरिक्का तो इस सुन्नत और जनेऊ ने डाल रखा है ।

## “सो ब्राह्मण, जो ब्रह्म बिचारै”

१

धरम कथै तहँ जीव बधै तू,  
अकरम करै मेरे भाई,  
जो तोहरा को ब्राह्मन कहिए,  
काको कहिय कसाई ।

२

अति पुनीत ऊँचे कुल कहिए,  
सभा माहि अधिकारै,  
इनतें दीच्छा सब कोउ माँगै,  
हँसी आवै मोहि भाई !  
पाप-कटन को क्या सुनावैं,  
कर्म करावैं नीचा,  
बूढ़त दोउ परस्पर देखा,  
गहे हाथ जम घींचा ।  
गाय बधै तेहि तुरका कहिए  
उनते वे क्या छोटे ?  
कहहि कबीर, सुनौ हो संतो,  
कलि के ब्राह्मन खोटे ।

[ कबीर

३

ब्राह्मन हो गुरु जगत का, भगतन का गुरु नाहि;  
उरभि-उरभि के पंचमुखा, चारहुँ वेदनि माहि ।

[ कबीर

## “सो ब्राह्मण, जो ब्रह्म बिचारै”

१. अरे निर्दय, जहाँ पर तू धर्म का प्रवचन करता है,  
वहीं तू मूक पशुओं की बलि चढ़ाता है !  
कैसा घोर कुकर्म कर रहा है तू !  
तुझे हम ब्राह्मण देवता कहें !  
तो फिर बता, कसाई किसे कहें ?
२. लो, ये परमपवित्र माने जाते हैं, उच्च कुलोत्पन्न कहे जाते हैं,  
और सभा में भी इनकी भारी मान-प्रतिष्ठा है ।  
इनसे सभी जा-जाकर मन्त्र-दीक्षा लेते हैं ।  
पर मुझे तो भाई, इन्हें देखकर हँसी छूटती है ।  
ये गीता-भागवत सुनाते हैं—  
इस लिए कि लोगों के पाप कट जायें,  
पर कर्म कराते हैं ये नीच-से-नीच ।  
हमने तो कथा-वाचक और श्रोता, दोनों को ही डूबते देखा है—  
यमदूतों को उनकी गर्दन पकड़े ले जाते देखा है ।  
जो गाय मारते हैं, उन्हें तो तुम मुसलमान कहते हो,  
पर उनसे तुम्हारे यह ब्राह्मण क्या कुछ कम हैं ?  
कितने नीचाचारी हैं ये कलियुगी ब्राह्मण ।
३. ब्राह्मण जगत का गुरु भले हो—  
प्रभु के भक्तों का गुरु वह नहीं हो सकता ।  
उस विद्याभिमानी को तो  
चार वेदों के झाड़-भाखाड़ में ही उलझ-उलझ कर मरने दो ।



४

ब्राह्मण सो जो ब्रह्म पिछानै;  
 बाहर जाता भीतर आनै ।  
 पाँचों बस करि भूठ न भाखै;  
 दया-जनेऊ अन्तर राखै ।  
 आत्म-विद्या पढ़ै-पढ़ावै;  
 परमात्म में ध्यान लगावै ।  
 काम-क्रोध-मद-लोभ न होई,  
 'चरणदास' कहै, ब्राह्मण सोई ।

[ चरणदास

५

सो ब्राह्मण, जो ब्रह्म बिचारै ।

[ कबीर

“सो ब्राह्मण, जो ब्रह्म विचारै”

४. हाँ, ब्राह्मण वही, जो ब्रह्म को पहचानता है;  
विषयों से खींचकर इन्द्रियों को जो अन्तर्मुखी कर लेता है।  
जिसने पाँचों इन्द्रियों को जीत लिया है,  
जो कभी असत्य नहीं बोलता—  
जिसने अन्तर में दया का जनेऊ धारण कर रखा है,  
जो अध्यात्म-विद्या पढ़ता और पढ़ाता है,  
और निरन्तर परमात्मा के ध्यान में निमग्न रहता है।  
जो न काम के बश होता है, न क्रोध के,  
मद और लोभ को जिसने हृदय से खदेड़ दिया है—  
‘चरणदास’ की दृष्टि में, वही जितेन्द्रिय पुरुष ‘ब्राह्मण’ है।

५. ब्राह्मण बताओ, किसे कहें ?  
उसे जो निरन्तर ब्रह्म का विचार करे।

---

\* यदा संहरते चायं कूर्मोऽगानीब सर्वशः । [ गीता २-५६

## “पीर सबन की एक-सी”

१

क्या बकरी क्या गाय है, क्या अपना जाया,  
सब का लोहू एक है, साहिब फरमाया ।  
पीर पैगम्बर श्रीलिया सब मरने आया,  
नाहक जीव न मारिये पोषन को काया ।

[ नानक

२

काला मुँह कर करद का, दिल से दूर निवार;  
सब सूरत सुबहान की, मुल्ला मुग्ध न मार ।

[ दादूदयाल

३

आपन को मारै नहीं, पर को मारन जाइ;  
‘दादू’ आपा मारे विना, कैसे मिलै खुदाइ ।

[ दादूदयाल

४

पीर सबन की एक-सी, मूरख जानत नाहिं;  
कौंटा चूमै पीर है, गला काटि को खाहिं ।

[ मलूकदास

## “पीर सबन की एक-सी”

१. रक्त-मोँस तो सबका एक-सा ही है,  
यह हमारा नहीं, खुद सृष्टा का कथन है,  
बकरी हो या गाय, या अपनी सतान ही क्यों न हो,  
रक्त-मोँस तो सबका एक ही है ।  
पीर और पैगम्बर और औलिये सब मरने को ही यहाँ आये हैं,  
फिर इस देह का पोषण करने के लिए,  
जो खुद मर्त्य है, क्षणजीवी है,  
क्यों किसी प्राणी का व्यर्थ वध किया जाये ?
२. मुल्ला, कालिख पोत दे इस खूनी छुरी पर,  
दिल से निकाल दे जिवह करने का काला खयाल ।  
ये सारी सलोनी सूरतें अल्लाह की ही तो हैं—  
मुल्ला, क्यों गरीब प्राणियों को जिवह कर रहा है ?
३. मूर्ख, अपनी खुदी का तो खून करता नहीं,  
दूसरों का वध करने चला है !  
बगैर खुदी को जिवह किये भला खुदा कभी मिल सकता है ?
४. मूर्ख, तू समझता नहीं ?  
पीर तो सबको एक-सी ही होती है,  
पाँव में तेरे कौंटा कभी चुभा है, पीड़ा कभी हुई है ?  
फिर भी तू गरीब प्राणियों की गरदन पर छुरी चलाता है !

५

कुंजर चीटी पसू नर, सब में साहिब एक;  
काटै गला खुदाय का, करै सूरमा लेख ।

[ मल्लूकदास ]

६

सब में एक खुदा ही कहत हो,  
तो क्यों मुरगी मारो ?

[ कबीर ]

७

जिव मति मारो बापुरा, सब का एकै प्रान,  
हत्या कबहुँ न छूटि है, कोदिन सुने पुरान ।

[ कबीर ]

८

तिलभरि मच्छी खाइकै, कोटि गऊ करि दान;  
कासी करवत लै मरै, तो भी नरक निदान ।

[ कबीर ]

९

पढ़िकै शास्त्र जीव-बध करई,  
मूढ़ि काटि अगमन के धरई ।

[ कबीर ]

१०

खुस खाना है खीचड़ी, पड़ा हुआ टुक नौन;  
मांस पराया खाइकै, गला कटावै कौन ।

[ कबीर ]

५. हाथी में, चींटी में, पशु में और मनुष्य में—

सब में एक ही आत्मा है, एक ही परमात्मा है ।

खुदा के गले पर छुरी फेरता है,

और तिस पर शूरमाओं में अपनी गिनती कराता है !

६. अगर कहते हो कि सबके अन्दर एक ही खुदा है,

तो फिर इस गरीब मुर्गी को क्यों ज़िबह करते हो ?

७ क्यों मारते हो किसी गरीब जीव को—

जान जब सब की एक-सी ही है ?

भले ही तुम करोड़ों बार वेद पुराण सुनो,

जीव-हत्या के पाश से मुक्त होने के नहीं ।

८ माना कि तूने करोड़ों गायों का दान किया है,

और काशी में ‘करवत’ लेकर मरने का भी तेरा सकल्प है;

पर तू नरक-चास से बचनेवाला नहीं ।

ठीक, तूने मछली का मांस रत्ती भर हीखाया है,

पर दण्ड तो तूम्हें पूरा ही भोगना पड़ेगा ।

९. शास्त्र पढ़-पढ़कर तू जीवों का वध करता है ।

पशुओं के सिर काट-काटकर निर्जीव मूर्तियों के आगे चढ़ाता !

१०. खाना तो सतोष का खीचड़ी का है—

जिसमें, वस, जरा-सा नमक पड़ा हो,

दूसरों का मोंस खा-खाकर,

क्यामत के दिन भला कौन अपना गला कटायेगा ?

११

जस मांस पसु का तस मांस नर का  
 रुधिर-रुधिर इकसारा;  
 पसु का मांस भखै सब कोई,  
 नरहि न भखै सियारा ।  
 ब्रह्म कुलाल मेदिनी भइया,  
 उपजि बिनसि कित गइया,  
 मांस-मछरिया तौपै खइये,  
 जौ खेतन में बोइया ।  
 माटी के करि देवी-देवा,  
 काटि-काटि जिव देइया,  
 जो तुहरा है साँचा देवा,  
 खेत चरत क्यों न लेइया ।  
 कहत कबीर, सुनहु हो संतो,  
 राम नाम निज लेइया;  
 जो किछु कियहु जीभ के स्वारथ,  
 बदल पराया देइया

[ कबीर

१२

हिन्दू की दया, मेहर तुरकन की  
 दूनों घट सों त्यागी;  
 वै हलाल, वै झूटका मारै,  
 आग दूनों घर लागी ।

[ कबीर

११. रक्त-माँस तो सब का एकसार ही है,  
 जैसा पशु का माँस, वैसा ही मनुष्य का माँस ।  
 किन्तु मनुष्य का माँस तो चाव से सियार भी नहीं खाता;  
 ऐसा निरुपयोगी है नर का माँस ।  
 उसके पोषण के लिए पशुओं का माँस खाते हैं  
 रसना के दास ये मूढ़ मानव !  
 उस कुशल-कुम्भकार ने पृथिवी पर असंख्य घटों को सरजा,  
 क्यों न उत्पत्ति के साथ ही उनका विनाश हो गया ?  
 माँस-मछली तुम्हारे खेत की उपज हैं क्या ?  
 तब अवश्य तुम अपना बोया धान्य काटकर खा सकते हो ।  
 तुमने मिट्टी की देवी बनाई, और मिट्टी का देव—  
 और लगे उन्हें सच्चे जीवों की बलि देने !  
 तुम्हारे बनाये देवी-देवता सत्य हैं,  
 तो वे खेत में चरते पशुओं को खुद पकड़कर खा जायें ।  
 राम का भजन करो, जीभ की गुलामी छोड़ो ।  
 उस दिन की भी कुछ खबर है तुम्हें ?  
 वहाँ गरदन के बदले गरदन देनी पड़ेगी ।  
 [ हिंसा जननी है, प्रतिहिंसा उसकी पुत्री ]

१२. हिन्दू ने दया छोड़दी, मुसलमान ने मेहर;  
 दोनों ही घट आज खाली पड़े हैं !  
 पशु-हत्या को एक कहता है ‘हलाल’ और दूसरा ‘भूटका’—  
 मगर आग तो दोनों ही खूनियों के घरों में लगी है !



१३

बरबस आनिकै गाय पछारी--  
 गला काटि जिव आपु लिया ।  
 जीयत ही मुरदा करि डारा,  
 तिसको कहत 'हलाल हुआ ।'  
 जाहि मांस को पाक कहत हो  
 ताकी उत्पत्ति सुनु भाई ।  
 रज-बीरज सों मांस उपाना,  
 मांस नपाकी तुम खाई ।  
 अपनी देखि करत नहि अहमक,  
 कहत, 'हमारे बदन किया ।'  
 उसका खून तुम्हारी गरदन,  
 जिन तुमको उपदेस दिया ।

[ कबीर

१४

मक्का मदिना द्वारका, बट्टी औ केदार,  
 बिना दया सब भूठ हैं, कहै मल्लूक बिचार ।

[ मल्लूकदास

१५

माँस-माँस सब एक हैं, मुरगी हिरनी गायँ,  
 आँख देखि जे खात हैं, ते नर नरकहि जायँ ।

[ कबीर

१६

मुरगी मुल्ला मे कहै, जिवह करत है मोहिं,  
 साहिब लेखा माँगसी, संकट परिहै तोहिं ।

[ कबीर

१३. अहमक, तेरी नादानी का कुछ पार ।

गाय को बरबस पकड़ कर पछाड़ दिया,  
और उसकी गरदन पर चट से छुरी फेर दी,  
और फिर जीवित को मृतक करके कहता क्या है—

‘अब यह हलाल हुआ ।’

जिस माँस को तू पाक कहता है,

उसकी उत्पत्ति भी जानता है ?

रज-वीर्य से उत्पन्न अपवित्र माँस है वह !

नादान, नापाक चीज को पाक बता रहा है।

कहता क्या है—‘हमारे बुजुर्गों ने यह चलाया है’ ।

जिसने तुझे यह माँस-भक्षण का उपदेश दिया

उसका भी एक दिन खून होगा—

और तेरी मोटी गरदन पर तो छुरी चलेगी ही ।

१४. तेरा दिल दया से अगर खाली है, तो—

तेरा मक्का भी झूठा, और तेरा मदीना भी झूठा,

और तेरा बदरी-केदार जाना भी बेकार ।

१५. माँस तो सबका एक-सा ही है—

चाहे वह मुर्गी का हो, चाहे हिरनी का, चाहे गाय का,

माँस-भक्षी को अवश्य एक दिन नरक-यात्रा करनी पड़ेगी ।

१६. मुल्ला, मुक्त गरीब मुर्गी को तू आज भले ही जिवह कर,

मगर उस दिन की भी तुझे कुछ खबर है ?

मालिक जब कर्मों का हिसाब माँगेगा,

तू आफत में पड़ जायेगा ।

१७

हिन्दू के दाया नहीं, मेहर तुरक के नाहिं;  
कह 'करीर, दोनों गये, तस चौरासी माहिं ।

[ कवीर

१८

रोजा तुरक नमाज गुजारै,  
थियमिल चाँग पुकारै;  
उनकी भिम्त कहीं ते होइहै,  
सौँमै मुरगी मारै ?

[ कवीर

१९

ऐसा मुरसिद कबहुँ न करिये,  
खून करावै तिसतें ठरिये ।

[ मलूकदास

२०

जिन्ह जस माँसू भखा पराया,  
तस तिन्हकर लेइ औरन खाया ।

[ जायसी

२१

दयाभाव हिरदे नहीं, ज्ञान कयै चेष्ट;  
ते नर नरकहिं जाहिंगे, सुनि-चुनि साखी-सब्द ।

[ कवीर

२२

लै फ़रमान दिवान का खसि प्यादे जे खाहिं;  
बाँही बन्दे मारियहि मारै दे कुरत्ताहि ।

[ नानक

१७. दया हिन्दू के हृदय में नहीं, मेहर मुसलमान के दिल में नहीं;  
तब तो इन दोनों को ही  
चौरासी लाख योनियों की सैर करनी पड़ेगी !

१८. रोजा भी रखते हैं, नमाज भी पढ़ते हैं ।  
जोर-जोर से अजान भी लगाते हैं ।  
और शाम होते ही मुर्गीं जिवह करते हैं ।  
ऐसों को स्वर्ग भला कभी नसीब हो सकता है ?

१९. न, ऐसे को कभी मार्ग-दर्शक न बनाओ,  
उससे वात्ता, दूर ही रहो—  
जो जीव-हत्या की तरफ तुम्हे प्रेरित करता है ।

२०. जिन्होंने पराये मौस का भक्षण किया,  
उनका मौस आज दूसरे चीथ-चीथकर खा रहे हैं ।

२१. साखियाँ और शब्द सुन-सुनकर भी  
वे मनुष्य नरक जायेंगे—  
जिनका हृदय दया-भाव से सूना है ।  
क्यों होता है ज्ञान का वेहद निरूपण करने से ?

२२. दीवान के हुक्म से ये प्यादे  
बकरे मार-मारकर खा रहे हैं ।  
ऐसों की मुश्के बाँधी जायेंगी,  
और ऊपर से यमदूतों की मार पड़ेगी,  
उस दिन ये ज़ालिम जोर-जोर से चिल्लायेगे ।

२३

जिन पर-आतम चीन्हिया, ते ही उतरे पार ।

[ मल्लूकदास ]

२४

जे दुखिया संसार में, खोवो तिनका दुख;  
दजिंदर सौंप मल्लूक को, लोगन दीजै सुख ।

[ मल्लूकदास ]

२५

काहे को दुख दीजिए, घट-घट आतमराम,  
'दादू' सब संतोषिए, यह साधू का काम ।

[ दादूदयाल ]

२६

काहे को दुख दीजिए, साईं हैं सब माहिं ;  
'दादू' एकै आतमा, दूजा कोई नाहिं ।

[ दादूदयाल ]

२७

ज्यों आपै देखै आपको, यों जे दूसर होइ;  
तो 'दादू' दूसर नहीं, दुःख न पावै कोइ ।

[ दादूदयाल ]

“पीर सबन की एक-सी”

२३. जिन्होंने दूसरों की आत्मा को पहचान लिया,  
समझ लो, वे ससार-समुद्र से पार उतर गये ।
२४. दुनिया में जो भी प्राणी दुखी मिलें,  
उनका दुःख दूर करदो ।  
दुनियाभर की दरिद्रता, लाओ, मुझे सौंप दो,  
और सारा सुख जगत् में बाँट दो ।
२५. जब सर्वत्र सब में तेरी ही आत्मा समाई हुई है,  
तेरा ही राम हर घट में बस रहा है,  
तब अपनी ही तरह सबको सतोष ही देना चाहिए ।  
साधुजनों का कर्त्तव्य ही यही है ।
२६. तेरा प्यारा प्रभु ही सब में रम रहा है,  
तो फिर क्यों किसीको दुःख देता है ?  
सब प्राणियों के अन्दर एक ही आत्मा का वास है,  
दूसरा तो जगत् में कोई है ही नहीं ।
२७. जिस आँख से मनुष्य अपने आपको देखता है,  
उसी आँख से यदि वह दूसरों को देखने लगे,  
तो दूसरा कोई दृष्टि में आयेगा ही नहीं,  
और न कोई किसी को दुःख देगा ।

## “सो दरवेश खुदा का प्यारा”

१

सोई साधु-सिरोमनी गोविंद-गुन गावै,  
राम भजै, विषया तजै, आपा न जनावै ।  
मिथ्या मुख बोलै नहीं, परनिंदा नाहीं;  
औगुन छाँडै, गुन गहै, मन हरिपद माहीं ।  
निबैरी सब आतमा, परआतम जानै;  
सुखदायी, समता गहै, आपा नहिं आनै ।  
आपा-पर-अन्तर नहीं, निर्मल निज सारा,  
सतवादी साँचा कहै, लौलीन विचारा ।  
निर्मय भजि न्यारा रहै, काहु लिपत न होई;  
‘दादू’ सब संसार में, ऐसा जन कोई ।

[ दादूदयाल

## “सो दरवेश खुदा का प्यारा”

१. साधुओं में वही सिरमौर है,—

जो सदा गोविन्द का गुण-गान करता है,  
राम को भजता है, विषयों को त्याग देता है,  
अहंकार का जिसने दमन कर दिया है,  
जो कभी असत्य नहीं बोलता,  
दूसरों की निंदा नहीं करता,  
दूसरों के दोषों पर जिसकी दृष्टि नहीं जाती,  
जो केवल गुणों को ही ग्रहण करता है,  
और जिसका मन सदा हरि के चरणों में बसता है,  
वही साधु-शिरोमणि है ।

जिसका किसी भी जीव के प्रति वैरभाव नहीं,  
दूसरों की आत्मा को जो अपनी ही आत्मा के समान जानता है,  
सबको सुख पहुँचाता है,  
जो सर्वत्र समदृष्टि रखता है,  
अहता को जो बिल्कुल भूल गया है,  
‘स्व’ और ‘पर’ में जो भेद-दृष्टि नहीं रखता,  
और जिसने अपने को सर्वथा विकार-रहित कर लिया है,  
जो सदा सत्य बोलता है,  
आत्म-विचार में जो निरन्तर निमग्न रहता है,  
वही साधु-शिरोमणि है,  
जो सर्वत्र भय-रहित है,  
जो किसी विषय-सुख में आसक्त नहीं होता,  
ऐसा सत ससार में कोई बिरला ही मिलेगा ।



२

दरदमंद दरवेश कहावै,  
 जो मोहि राम की रीक बतावै ।  
 साहेब की लौ बैठे लाई,  
 काहु सों नहिं करै तमाई ।  
 पाँच तत्व से रहै नियारा,  
 सो दरवेश खुदा का प्यारा ।  
 जो प्यासे को देवै पानी,  
 बड़ी बंदगी मोहमद मानी ।  
 जो भूखे को अन्न खिलावै,  
 सो शिताब साहेब को पावै ।  
 जो फ़कीर ऐसा कोइ होय,  
 फिरै बेबाक, न पूछै कोय ।  
 छोडै गुस्सा, जीवत मरै,  
 तेहि हज़रायल सिजदा करै ।  
 अपना-सा जी सबका जानै,  
 'दास मलूका' ताको मानै ।

[ मलूकदास ]

३

'मलूका' सोई पीर है, जो जानै परपीर,  
 जो परपीर न जानही, सो काफ़िर बेपीर ।

[ मलूकदास ]

## “सो दरवेश खुदा का प्यारा”

२. दरवेश उसीको कहना चाहिए,—

जो साईं से मिलने की खातिर  
अन्तर के दर्द पर आशिक हो गया है ।  
जो मुझे बताता है कि,  
राम इस तरह रीझता है ।  
जो प्रभु से लौ लगाकर बैठ जाता है,  
और किसी पर कभी क्रोध नहीं करता ।  
जो पाँचों तत्वों से अपने को अलिप्त रखता है,  
उसी दर्दमद दरवेश को अल्लाह प्यार करता है ।  
जो प्यासों को प्यार से पानी पिलाता है,  
—मुहम्मद ने जिसे खुदा की बहुत बड़ी बदगी कहा है—  
और जो भूखों को रोज खाना खिलाता है,  
उस दरवेश की भेंट स्वामी से शीघ्र हो जाती है ।  
जिस फकीर ने प्रभु के विरह में  
अपने कर्मों का लेखा-जोखा बेचाकर कर दिया है,  
उसे कौन है स्वामी के द्वार पर रोकने-टोकनेवाला ?  
जिसने क्रोध का परित्याग कर दिया,  
जिसने जीते जी अपनी अहता को मार डाला,  
—जो ‘भरजीवा’ हो गया है—  
उसकी वन्दना तो इजराइल-जैसे देवदूत भी करते हैं,  
जो दूसरों के दुःख को अपना ही दुःख समझता है,  
मैं तो उसीको सच्चा दरवेश मानता हूँ ।

३. वही सच्चा पीर है, वही पूरा सिद्ध है  
जो दूसरों की पीर को समझता है ।  
जिसे दूसरे की पीर का पता नहीं,  
वह नामधारी पीर तो काफिर है ।

४

निरभे भज न्यारा रहै, काहु लिपत न होई;  
 'दादू' सब संसार में, ऐसा जन कोई । [ दादूदयाल

५

जैसी कहै करै पुनि तैसी, राग-द्वेष निखारै;  
 तामें घटै बदै रतियौ नहिं, यहि विधि थाप सँभारै ।

[ कबीर

६

जो नर दुख में दुख नहिं मानै,  
 सुख सनेह अरु भय नहिं जाके,  
 कंचन-माटी जानै ।  
 नहिं निन्दा नहिं अस्तुति जाके,  
 लोभ-मोह-अभिमाना,  
 हर्ष-सोक तें रहै नियारो,  
 नाहिं मान-अभिमाना ।

आसा-मनसा सकल त्यागिकै  
 जग तें रहै निरासा,  
 काम-क्रोध जेहिं परसै नाहिंन,  
 तेहिं घट ब्रह्म-निवासा ।  
 गुरु-किरपा जेहिं नर पै कीन्ही,  
 तिन यह जुगति पिछानी,  
 'नानक' लीन भयो गोविंद सों,  
 ज्यों पानी सँग पानी ।

[ नानक

४. जो निर्भय हो प्रभु का भजन करता है,  
सदा-सर्वत्र अनासक्त रहता है,  
ऐसा भगवज्जन ससार में कोई बिरला ही मिलेगा ।
५. जैसा कहता है वैसा ही जो करता है,  
जो राग और द्वेष से सुलभ गया है,  
एक रस्ती न जो घटता है, न बढ़ता है,  
सदा-सर्वथा एकरस रहता है,  
और इस प्रकार जो अपने आपको ‘स्ववश’ में रखता है,  
वही सच्चा साधु है ।
६. जो मनुष्य दुःख को दुःख नहीं समझता,  
जो सुख और स्नेह के वश नहीं होता,  
जिसे कहीं कोई भय नहीं,  
सोना और मिट्टी का ढेला जिसकी दृष्टि में समान है,  
वही सच्चा साधु है ।  
जिसे न निन्दा से दुःख होता है, न स्तुति से सुख,  
लोभ, मोह और अभिमान जिसके पास नहीं फटकते,  
हर्ष और शोक से जो अलिप्त रहता है,  
मान-अपमान में जो भेद नहीं देखता,  
वही सच्चा सन्त है ।  
सारी आशाओं और इच्छाओं का जिसने त्याग कर दिया है,  
जो जगत् से निरी रह गया है,  
काम और क्रोध जिसे छूते भी नहीं,  
‘ब्रह्म का निवास’ उसी गुणातीत के हृदय में है ।  
साधना की इस युक्ति का परिचय उसीको मिला,  
जिसपर कि गुरुदेवने अनुग्रह किया;  
वह सन्त गोविन्द के चरणों में इस तरह लवलीन हो जायेगा,  
जैसे पानी पानी में एकरस हो जाता है ।

७

हरि भज साफल जीवना, पर-उपकार समाइ;  
 'दादू' मरना तहँ भला, जहँ पसु-पंछी खाइ ।

[ दादूदयाल

८

करनी हिंदू-तुरक की अपनी-अपनी ठौर;  
 दुहुँ विच मारग साध का, संतों की रह और; [ दादूदयाल

९

भजन तें उत्तम नाम फकीर,  
 छमा सील संतोष सरलचित,  
 दरदवंत परपीर ।

[ भीखा

१०

परधन परदारा परिहरि,  
 ताके निकट बसै नरहरी ।

[ नामदेव

११

दरिया लच्छन साधु का, क्या गिरही क्या भेख;  
 निष्कपटी निरपच्छ रहि, बाहर-भीतर एक ।

[ दरिया

१२

साध सँतोषी सर्वदा, निर्मल जाके वैन,  
 ताके दरस रु परस तें, जिय उपजै सुख-चैन ।

[ कबीर

७. जीवन सफल तो तब है,  
कि जबतक जीवित रहे, हरि का भजन करता रहे,  
और परोपकार में अपने मन को पिरोदे,  
और जब मरे तो ऐसी जगह मरे,  
कि किसी को पता भी न चले,  
शरीर पशु-पक्षियों के खाने के काम आ जाये ।
८. हिंदू की करनी एक ओर है, मुसलमान की दूसरी ओर;  
किंतु साधु का मार्ग तो दोनों के बीच में है,  
सन्तों की तो, बाबा, राह ही निराली है ।
९. ‘फकीर’ नाम की श्रेष्ठता तो केवल भजन के कारण है,  
मगर फकीर कैसा ?  
जो क्षमाशील हो, संतोषी हो, सरलचित्त हो,  
जो दूसरों के दुख-दर्द को जानना हो,  
दूसरों की पीर को पहचानता हो ।
१०. भगवान् उसीके पास बसते हैं,  
जिसने पर धन और परस्त्री का परित्याग कर दिया है ।
- ११ चाहे गृहस्थ हो, चाहे मेषधारी साधु—  
जिसके दिल में कपट नहीं, पक्षपात नहीं,  
बाहर और भीतर जिसका एकरूप है,  
वही सच्चा सत है ।
१२. जिसकी आत्मा में सदा सन्तोष-ही-सन्तोष है,  
जिसके वचन निर्मल निर्विकार हैं,  
वही सच्चा साधु है ।  
उसका दर्शन और स्पर्शकरते ही  
हृदय में आनन्द का स्रोत उमड़ पड़ता है ।

१३

ऐसा साधू कर्म दहै;  
 अपना राम कबहुं नहिं बिसरै,  
 बुरी-भली सब सीस सहै ।  
 हस्ति चलै भूसै बहु कूकर,  
 ताका औगुन उर न गहै;  
 वाकी कबहुं मन नहिं आनै,  
 निराकार की ओट रहै ।  
 'दरिया' राम भजै जो साधू  
 जगत भेष-उपहास करै;  
 वाका दोष न अंतर आनै,  
 चढ़ नाम-जहाज भवसिंधु तरै ।

[ दरिया

१४

विष का अमृत कर लिया, पावक का पाणी,  
 बांका सूधा कर लिया, सो साथ बिनाणी ।

[ दादूदयाल

१५

भेष फकीरी जे करै, मन नहिं आवै हाथ,  
 दिल फकीर जे हो रहै, साहिव तिनके साथ ।

[ मल्लूकदास

१६

साधु सूर सोहैं मैदाना;  
 उनको नाहीं गोर मसाना ।

[ दादूदयाल

१३ कर्मों को ऐसा ही साधु जला सकता है—

जो अपने आत्माराम को एक पल भी नहीं भूलता,  
दुनिया की बुराई-भलाई सब अपने सर पर ले लेता है ।  
जो किसीकी टीका-टिप्पणी की पर्वा नहीं करता,  
कुत्ता कितना ही भूँके, हाथी अपनी चाल नहीं छोड़ता—  
जगत् की निन्दा पर ध्यान नहीं देता;  
और ध्यान दे क्यों ?

जबकि वह निराकार नाथ की शरण ले चुका है ।  
जो सदा प्रभु के भजन में मगन रहता है,  
वही सच्चा साधु है ।  
दुनिया उसके भेष पर हँसती है ।  
हँसा करे, उसे इसकी पर्वा नहीं,  
वह जगत् की निन्दा को हृदय में स्थान ही नहीं देता ।  
वह तो राम-नाम के जहाज पर चढ़कर  
ससार-समुद्र पार कर जाता है ।

१४ वही परमज्ञानी साधु है, जो विष को अमृत बना लेता है,  
आग ( क्रोध ) को पानी ( अक्रोध ) में परिणत कर देता है,  
और जिसने कुटिल को सरल बना लिया है ।

१५ फकीरी का जो सिर्फ़ बाना धारण करते हैं,  
वे अपना मन काबू में नहीं रस सकते ।  
पर जो अपने दिल को फकीरी के रंग में रँग लेते हैं,  
उनके वश में तो स्वय ईश्वर भी हो जाता है ।

१६ साधु और शूरमा के लिए न कब्र चाहिए, न स्मशान;  
इन्हें तो खुला मैदान ही शोभा देता है ।



१७

परम साध है सोई जो आपा ना थपै,  
 मन के दोष मिटाय नाम निर्गुण जपै ।  
 परनिंदा परनारी द्रव्य नाहीं हरै,  
 जिन चालन हरि दूर बीच अंतर परै ।  
 छिन नहिं बिसरै राम ताहि निकटै तकै,  
 हरि-चरचा बिन और वाद नाहीं बकै ।  
 सब जीवन निबैर त्याग-वैराग लै,  
 तब निर्मय है संत भांति काहु न मै ।  
 काग-करम सब छांड़ि होय हंसा-गती,  
 नृपना आस जलाय सोइ साधू-मती ।  
 जगसूँ रहै उदास, भोग चित ना धरै,  
 जब रीमै करतार दास अपना करै ।

[ चरनदास

१७. ऊँचा साधु उसीको समझना चाहिए,  
जो अपने अन्तर में अहता को स्थान नहीं देता,  
मन के विकारों को नष्ट कर जो निर्गुण-नाम जपता है ।  
जो परमिदा से दूर रहता है,  
पर-स्त्री पर दृष्टि नहीं डालता,  
और दूसरों के धन का अपहरण नहीं करता ।  
जिन कर्मों से ईश्वर और जीव के बीच अंतर पड़ता है,  
उन कर्मों से जो हमेशा बचता है, वही ऊँचा साधु है ।  
एक क्षण भी जो हृदय से राम को नहीं भुलाता,  
राम का जो सदा सामीप्य ही चाहता है,  
हरि-चर्चा ही जिसका एकमात्र विषय है,  
जो कभी वाद-विवाद में नहीं पड़ता,  
किसी जीव के प्रति जिसके हृदय में द्वेष नहीं,  
त्याग और वैराग्य ही जिसकी परमसंपत्ति है,  
वही सत जगत् में निर्मय है,  
उसे किसी भी प्रकार का भय नहीं ।  
जो कौवे\* के समस्त कर्मों को छोड़  
हस§ की अवस्था प्राप्त कर लेता है ।  
जो तृष्णा और आशा में आग लगा देता है, उसीकी साधुबुद्धि है ।  
जो जगत् में अनासक्त होकर रहता है,  
विषय-भोगों से जिसने अपना मन हटा लिया है,  
उसीपर सरजनहार रीझता है,  
और उसे अपना सेवक बना लेता है ।

---

\* अविवेकी, विषयी

§ विवेकी, जीवन्मुक्त

१८

कहै मलूक, अलख के अब हाथ बिकाना;  
 नाहीं खबर वजूद की, मैं फकीर दिवाना ।

[ मलूकदास ]

१९

दाया करै धरम मन राखै,  
 घर में रहै उदासी;  
 अपना-सा दुख सबका जानै,  
 ताहि मिलै अविनासी ।

[ मलूकदास ]

२०

जिहिं घट दीपक राम का, तिहिं घट तिमिर न होइ;  
 उस उजियारे जोति के, सब जग देखै सोइ ।

[ दादूदयाल ]

२१

ग्रन्थ न बाँधे गाठड़ी, नहिं नारी सूँ नेह;  
 मन इन्द्री इस्थिर करै, छाँड़ि सकल गुण देह ।

[ दादूदयाल ]

२२

सोइ जन साधू, सिद्ध सो, सोइ सकल-सिरमौर;  
 जिहिं के हिरदे हरि बसै, दूजा नाहीं और ।

[ दादूदयाल ]

२३

साधू जन उस देस का, आया यहि संसार;  
 'दादू' उससूँ पूछिए, प्रीतम के समचार ।

[ दादूदयाल ]

१८. मैं तो अब अपने अलख स्वामी के हाथ बिक गया हूँ,  
मुझ दीवाने फकीर को तो, बाबा,  
अब अपने अस्तित्व की भी सुघ नहीं ।
१९. ईश्वर उसीको मिलता है, जो सबपर दया करता है,  
मन में सदा धर्मभाव रखता है,  
और दूसरों के दुख को अपना-सा दुख समझता है ।
२०. जिस घट के अन्दर राम का दीपक जल रहा है,  
वहाँ कभी अज्ञान-अधकार प्रवेश नहीं करता,  
उस परमज्योति के प्रकाश में  
सारा जगत् दृष्टिगोचर होता रहता है ।
२१. गॉठ में जो द्रव्य नहीं बाँधता, काम-वासना में जिसकी प्रीति नहीं,  
मन और इन्द्रियों को जिसने अचंचल कर लिया है,  
और दैहिक-गुणों का परित्याग,  
उसीको स्थितप्रज्ञ सत कहना चाहिए ।
२२. जिसके हृदय में केवल श्रीहरि का ही वास है,  
दूसरी किसी वस्तु के लिए स्थान ही नहीं—  
वही भक्त है, वही साधु है, वही सिद्ध है,  
और वही सबमें सिरमौर है ।
२३. सत तो इस जगत् में उस देश से उतरा है,  
जिस देश में हमारा प्रीतम प्रभु बसता है ।  
तो चलो, उससे अपने स्वामी के समाचार पूछें ।

२४

विषय-अलंपट सील-गुनाकर;  
 पर दुख दुख, सुख सुख देखें पर ।  
 सम अभूतरिपु बिमद बिरागी,  
 लोभामरष हरष भय त्यागी ।

कोमल चित दीनन्ह पर दाया,  
 मन बच क्रम मम भगति अमाया ।  
 सबहिं मानप्रद, आपु अमानी,  
 भरत, प्रानसम मम ते प्रानी ।

विगतकाम मम नामपरायन,  
 सांति बिरति बिनयी मुदितायन ।  
 सीतलता सरलता महत्री,  
 द्विजपद-प्रीति धरम-जनयित्री ।

ये सब लच्छ बसहिं जासु उर;  
 जानहु तात संत संतत फुर ।  
 सम दम नियम नीति नहिं डोलहिं,  
 परुष बचन कबहूँ नहिं बोलहिं ।

निंदा अस्तुति उभय सम, ममता मम पदकंज,  
 ते सज्जन मम प्रानप्रिय, गुनमंदिर सुखपुंज ।

[ तुलसी

“सो दरवेश खुदा का प्यारा”

२४. सतजन विषय-रसों से अलित रहते हैं,

शील और गुणों की खान होते हैं ।

उन्हें दूसरों का दुख देखकर दुख, और सुख देखकर सुख हो

सब में समभाव रखते हैं, उनका शत्रु जगत् में पैदा ही नहीं

अभिमान तो उन्हें स्पर्श भी नहीं करता,

वैराग्य-निधि उनकी परमसंपत्ति होती है ।

लोभ, क्रोध, हर्ष और भय को वे अपने पास फटकने भी नई

हृदय उनका परमकोमल होता है,

दीनों पर वे सदा दया रखते हैं,

मन, वचन और कर्म से माया-रहित होकर

मेरी भक्ति में निरत रहते हैं,

सबको मान देते हैं, पर स्वयं मान नहीं चाहते,

[ भरत से श्रीराम कहते हैं— ]

ऐसे प्राणी मुझे प्राणों के समान प्रिय हैं ।

निष्काम होकर वे मेरे नाम-स्मरण में लगे रहते हैं,

उन्हें शान्ति, विरक्ति, विनय और प्रसन्नता का स्थान कहना =

शीतलता, सरलता और मैत्री उनकी जीवन-संपत्ति होती है

ब्रह्मवेत्ताओं के चरणों में वे प्रीति रखते हैं—

क्योंकि धर्म की उत्पत्ति इसी ब्राह्म-प्रीति से होती है ।

जिसमें ये सब लक्षण पाये जाते हैं,

उसे निश्चय ही सदा संत समझना चाहिए ।

संत कभी शम, दम, नियम और नीति से विचलित नहीं

उनके मुख से कभी कठोर वचन नहीं निकलता ।

निन्दा और प्रशंसा दोनों जिनकी दृष्टि में समान हैं,

मेरे चरणों में जिनकी एकान्त ममता है,

गुणों और आनन्द की राशि ऐसे संत

मुझे प्राणों के समान प्यारे हैं ।

२५

षट् बिकार जित अनघ अकामा,  
 अचल अकिंचन सुचि सुखधामा ।  
 अमितबोध अनीह मितभोगी;  
 सत्य-सार कवि कौविद जोगी ।

सावधान मानद मद-हीना;  
 धीर भगति-पथ-परम-प्रवीना ।  
 निज गुण स्तवन सुनत सकुचाहीं;  
 परगुण सुनत अधिक हरषाहीं ।

सम सीतल नहिं त्यागहिं नीती;  
 सरल सुभाउ सबहिं सन प्रीती ।  
 श्रद्धा छमा महन्त्री दाया;  
 मुदिता मम पद प्रीति अमाया ।

विरति द्विवेक बिनय बिज्ञाना;  
 बोध जथारथ वेद-पुराना ।  
 दम्भ मान मद करहिं न काऊ;  
 भूलि न देहिं कुमारग पाऊ ।

[ तुलसी

२५. काम, क्रोध, लोभ, मोह, मद और मात्सर्य—

इन छः मनोविकारों को जिन्होंने जीत लिया है,  
पापों से विमुक्त, और कामनाओं से जो रहित हैं,  
स्थिरमति, असग्रही, पवित्रात्मा और परमसुखी,  
अनतज्ञानवान, इच्छा-विमुक्त और मिताहारी हैं,  
जो सत्य को ही मूलतत्त्व मानते हैं,  
जो शब्ददर्शी, विद्वान और योगी हैं,  
वही सच्चे सत हैं, सतों के यही लक्षण हैं ।  
जो सतत जाग्रत रहते हैं,  
दूसरों को मान देते हैं, पर स्वयं मान के इच्छुक नहीं,  
जो धैर्यवान और भक्तिमार्ग के परम प्रवीण पथिक हैं ।

अपनी प्रशंसा सुनकर जो सकोच करते हैं,  
किन्तु दूसरों के गुणों को सुनकर हर्षित होते हैं,  
उन्हीं को सत कहना चाहिए ।

जो सब में समभाव रखनेवाले और स्वभाव के शीतल हैं,  
जो नीति को नहीं छोड़ते, और सरलस्वभाव हैं,  
और जिनका सबसे प्रेम है,  
जिनके हृदय में श्रद्धा है, क्षमा है, मैत्री और आनन्द की भावना है  
जो सदा भगवान् के चरणों में प्रीति रखते हैं,  
और माया के बन्धनों से विमुक्त हैं,  
उन्हींको सत कहना चाहिए ।

जिनमें विरक्ति और विवेक है,  
जो विनयी और विज्ञानी हैं,  
और जिन्हें वेदों और पुराणों का यथार्थ ज्ञान है,  
जो किसीसे दभ, अभिमान और उद्धतता का बर्ताव नहीं करते  
और भूलकर भां कुमार्ग पर पैर नहीं रखते,  
वही सच्चे सत हैं ।



२६

बिसरि गई सब तात पराई,  
जबतें साध लँगित मैं पाई ।  
ना कोई बैरी; नाहि बेगाना,  
सकल संग हमरी बनि आई ।  
जो प्रभु कीन्हों सो भल मान्यो,  
एहि सुमति साधू ते पाई ।  
सब महँ रमि रहिया प्रभु एकहि,  
पेखि-पेखि 'नानक' बिगसाई ।

[ नानक

२७

साधु पुरुष देखी कहै;  
सुनी कहै नहिं कोय ।

[ दादूदयाल

२८

दुख-सुख एक समान है, हरष-सोक नहिं व्याप,  
उपकारी निःकामता, उपजै छोह न ताप ।

[ कबीर

२९

निरवैरी निःकामता, स्वामी सेती नेह;  
विषया ते न्यारा रहै, साधन का मत येह ।

[ कबीर

३०

मान-अपमान न चित धरै, श्रौरन को सनमान;  
जो कोई आसा करै, उपदेसै तेहि ज्ञान ।

[ कबीर

२६. बाबा, जबसे यह सतों की सगति मिली,  
तबसे ‘परायापन’ तो सब भूल ही गया हूँ ।  
न अब मेरा कोई वैरी है, न कोई पराया,  
मेरा तो सभी के साथ मेल बैठ जाता है ।  
प्रभु ने जो भी किया वह अच्छा ही किया,  
यह सद्बुद्धि आज मुझे सतों से प्राप्त हुई है ।  
सब में मेरा ही प्यारा प्रभु रम रहा है,  
सर्वत्र उसीको देख-देखकर मैं प्रफुल्लित हो रहा हूँ ।
२७. साधु तो देखी हुई कहता है,  
वह कभी कोई सुनी-सुनाई बात नहीं कहता ।
२८. दुःख और सुख को जो समदृष्टि से देखता है,  
जिसपर न हर्ष का असर होता है, न शोक का,  
और जो परोपकार में निरत रहता है,  
और कामनाओं से मुक्त होगया है,  
क्षोभ-सताप जिसके मन में पैदा नहीं होता,  
वही सच्चा साधु है ।
२९. जगत् में जिसका कोई वैरी नहीं,  
निष्काम बुद्धि को जिसने ग्रहण कर लिया है,  
प्रभु से जिसका अटूट प्रेम है,  
विषयों से जो अलिप्त रहता है,  
वही सच्चा सत है, साधुओं का यही मत है ।
३०. जिसके दिल पर न मान असर करता है, न अपमान,  
किन्तु दूसरों को जो आदर देता है,  
ज्ञान का उपदेश जो उसी को करता है,  
—जो ज्ञान-प्राप्ति की आशा में रहता है—  
वही सच्चा साधु है ।

३१

ज्ञानी अभिमानी नहीं, सब काहू से हेत;  
सत्यवान परस्वारथी, आदर-भाव सहैत ।

[ कबीर

३२

साध मिले साहिब मिले, अन्तर रही न रेख,  
मनसा वाचा कर्मना, साधू-साहिब एक ।

[ कबीर

३३

हरि से जनि तू हेत कर, कर हरिजन से हेत;  
माल-मुलक हरि देत हैं, हरिजन हरि हीं देत ।

[ कबीर

३४

सिंहों के लोहँडे नहीं, हंसों की नहीं पाँत;  
लालों की नहीं बोरियों, साध न चलै जमात ।

[ कबीर

३१. शानी कभी अभिमान नहीं करता,  
वह सब से प्रेम रखता है,  
वह सत्य का उपासक और परोपकारी होता है,  
और दूसरों के लिए उसके हृदय में हमेशा आदरभाव रहता है
३२. साधु क्या मिला,  
हमें तो साधु के रूप में स्वयं ईश्वर ही मिल गया ।  
मेद-दृष्टि का लेश भी नहीं रहा ।  
मन से, वचन से और कर्म से हम अनुभव करते हैं कि  
साधु और भगवान् एक ही रूप हैं ।
३३. तू हरि से प्रेम मत कर,  
तू तो हरिजन से प्रीति जोड़,  
हरि के हाथों तू अधिक-से-अधिक  
धन-संपत्ति और पृथिवी की प्रभुता ही पायेगा ।  
पर हरिजन तो तुझे स्वयं हरि को ही दे देंगे ।
३४. सिंहों के कहीं झुंड-के-झुंड नहीं मिला करते,  
न हसों की पक्षियों देखने में आती हैं,  
और न लाल बोरियों में भरे विकते हैं;  
इसी तरह साधु लोग जमात बनाकर नहीं चला करते ।

: ११ :

“मुसल्मान, जो राखै ईमान”

१

मुसल्मान, जो राखै ईमान,  
साई का मानै फरमान ।  
सारों को सुखदाई होइ,  
मुसल्मान करि जानों सोइ ।  
मुसल्मान मेहर गहि रहै,  
सबको सुख, किसकू नहि दहै ।  
मुवा न खाइ, जीवत नहि मारै,  
करै बन्दगी, राह सँवारै ।  
सो मोमिन मन में करि जाणि,  
सत्त सबूरी वैसे आणि ।  
चालै साँच, सँवारै बाट,  
तिसकू खुले बिहिस्त के पाट ।  
सो मोमिन मोमदिल होई,  
साई को पहिचाणै सोइ ।  
जोर न करै, हराम न खाइ,  
सो मोमिन बिहिस्त में जाइ ।

[ दादूदयाल

२

तसबी फेरौ प्रेम की, दिल में करौ नमाज,  
फिरौ सगल दीदार को उसी सनम के काज ।

[ रैदास

: ११ :

## “मुसल्मान, जो राखै ईमान”

१. मुसलमान तो हम उसे ही कहेंगे, जो ईमान को रखता है,  
अल्लाह की आज्ञा मानता, और सबको सदा सुख पहुँचाता है ।  
जिसने दया का दामन पकड़ रखा है,  
जो सदा शीतलता का संचार करता है,  
किसीको दुःख की आग से जलाता नहीं,  
जो न मुर्दार को खाता है, न जिंदा को हलाल करता है,  
हर घड़ी जो अल्लाह की बन्दगी में  
और अपनी आक़बत बनाने में लगा रहता है,  
उसीको धर्मनिष्ठ-मुसलमान समझो ।  
जिसने सत्य और सतोष को दिल में ऊँची जगह दे रखी है,  
जो सदा सत्य-पथ पर चलता है,  
लोक-परलोक के रास्ते को सँवारता रहता है,  
उसके लिए तो हमेशा ही स्वर्ग का द्वार खुला हुआ है ।  
वह खुदा पर ईमान लानेवाला मुसलमान मोमदिल होता है,  
वही अपने मालिक को पहचान सकता है ।  
जो न किसीपर कभी जुल्म ढाता है,  
और न हराम का खाता है—  
वही सच्चा मोमिन स्वर्गलोक के अदर प्रवेश करता है ।
२. प्रेम की तो मैं माला जपता हूँ,  
और दिल के अदर नमाज़ पढ़ लिया करता हूँ,  
अब तो उसी प्रीतम के दर्शन के लिए  
जगह-जगह की खाक छानता फिरता हूँ ।

३

तौजी और नमाज न जानूँ,  
ना जानूँ धरि रोजा;  
बाँग-जिकर तब ही तें बिसरी  
जब तें यह दिल खोजा ।

[ रैदास ]

४

जिसके इश्क आसरा नाहीं,  
क्या नमाज, क्या पूजा ?

[ रैदास ]

५

उबू पाक किया मुँह धोया,  
क्या मसजिद सिर नाया ।  
दिल में कपट, नमाज पढ़े क्या,  
क्या हज कावे जाया ?

[ रैदास ]

६

सोइ दरवेस दरस निज पायो,  
सोइ मुसलिम सारा है ।  
आवै न जाय, मरै नहिं जीवै;  
'यारी' यार हमारा है ।

[ यारी ]

३. न मुझे अपने कर्मों के चिट्ठे का पता है,  
और न नमाज पढ़ना ही जानता हूँ ।  
रोजा क्या चीज है, यह भी मालूम नहीं,  
और अज्ञान देना तो तभी से भूल गया हूँ,  
जिस दिन कि इस दिल के अंदर स्वामी को खोज लिया ।
४. जिसने इश्क का दामन नहीं पकड़ा,  
उसके नमाज पढ़ने से क्या, और पूजा करने से क्या ?
५. जिसके दिल में कपट का कचरा भरा पड़ा है, उसके वजू करने,  
और मसजिद में सौ-सौ बार सर झुकाने से क्या फायदा ?  
उसका नमाज पढ़ना बेकार है—  
और कावे में जाकर उसके हज करने से भी क्या होता है ?
६. दरवेश वही—जिसने कि अपनी आत्मा का दर्शन पा लिया,  
और वही सच्चा मुसलमान है ।  
जिसका आवागमन छूट गया है,  
जो न मरता है, न जीवन-धारण करता है,  
वही हमारा प्यारा मित्र है ।



७

सो मुह्ला जो मनसुँ लरै,  
 अहिनि स काल-चक्र सुँ भिरै ।  
 काल-चक्र का भरदै मान,  
 ता मुल्ला कूँ सदा सलाम ।

[ कबीर

८ -

सोई काजी मुल्ला सोई,  
 मोमिन मूसलमान ।  
 सोइ सयाना सब भला,  
 जो राता रहमान ।

[ दादूदयाल

७. मुल्ला वह, जो मन का निग्रह करने में लगा रहता है,  
दिन-रात जिसकी काल-चक्र के साथ मिद्धंत रहती है,  
काल-चक्र का मान जो मिट्टी में मिला देता है,  
उस मुल्ला की मैं हमेशा वंदना करता हूँ ।

८ जो प्रभु के रंग में रँगा हुआ है,  
वही काजी है, वही मुल्ला,  
और वही धर्मनिष्ठ मुसलमान है,  
वही चतुर है, और वही जगत् में सब तरह से भला है ।

: १२ :

## “सो काफ़िर, जो बोलै काफ़”

१

मेहर मुहब्बत मन नहीं, दिल के बज़्र कठोर;  
काबे काफ़िर ते कहिय, मोमिन मालिक और ।

[ दादूदयाल

२

सो काफ़िर, जो बोलै काफ़,  
दिल अपगना नहिं राखै साफ़ ।  
साई को पहिचानै नाहीं,  
कपट-कूड सब उस ही माहीं ।  
साई का फरमान न मानै,  
‘कहाँ पीव’ ऐसे करि जानै ।  
मन आपणे में समझत नाहीं,  
निरखत चलै आपणी छाहीं ।  
जोर करै, मिसकीन सतावै,  
दिल उसके में दरद न आवै ।  
साई सेती नाहीं मेह,  
गरब करै अति अपनी देह ।  
इन बातन क्यों पावै पीव,  
परधन ऊपर राखै जीव ।  
जोर-जुलम करि कुटुंब सँ खाइ,  
सो काफ़िर दोज़ख में जाइ ।

[ दादूदयाल

## “सो काफिर, जो बोलै काफ़”

१. जिनके दिल में न दया है, न प्रेम,  
और हृदय जिनका वज्र-सा कठोर है  
उन काले दिलवालों को काफिर ही कहना चाहिए ।  
अल्लाह के धर्मनिष्ठ बन्दे तो और ही हैं ।

२. काफिर कौन ?

जो ईश्वर की हस्ती को असत्य ठहराता है,  
और अपने दिल को जो साफ़ नहीं रखता ।  
प्रभु से जिसकी कोई पहचान नहीं,  
सारा कपट-कचरा जिसके अन्दर भरा हुआ है ।  
जो ईश्वर की आज्ञा नहीं मानता—  
कहता है, ‘कहाँ है तुम्हारा ईश्वर ?’  
ऐसे मनुष्य को काफिर ही कहना चाहिए ।  
जो अपने दिल में विवेक को जगह नहीं देता,  
और बड़े गर्व से अपनी छाया को देख-देखकर चलता है ।  
जो जुल्म करता है, गरीबों को सताता है,  
जिसके दिल में दीन-दुखियों के लिए दर्द नहीं,  
सिरजनहार से जिसका प्रेम नहीं,  
अपने नश्वर शरीर पर जो भारी गर्व करता है,  
भला, इन बातों से कभी स्वामी से भेंट हो सकती है ?  
दूसरे के धन पर हमेशा जिसकी नीयत रहती है,  
जोर-जुल्म कर-कर जो कुटुम्ब का धन खाता है  
वह काफिर निश्चय ही नरक-लोक की यात्रा करेगा ।

## “साधो, सहज समाधि भली”

१

तोहूँ न पाती, पूजें न देवा;  
सहज समाधि करूँ हरि-सेवा ।

[ रैदास ]

२

और देवल जहँ धुंधली पूजा,  
देवत दृष्टि न आवै,  
हमारा देवत परगट दीसै,  
बोलै-चालै खायै ।

जित देखौं तित ठाकुरद्वारे,  
करौ जहाँ नित सेवा;  
पूजा की विधि नीके जानीं,  
जासँ परसन देवा ।  
करि सन्मान अस्नान कराऊँ,  
चंदन नेह लगाऊँ;  
मीठे बचन पुष्प जोई जानो,  
ह्वै करि दीन चढ़ाऊँ ।  
परसन करि-करि दर्शन पाऊँ,  
बारबार बलि जाऊँ;  
चरनदास सुकदेव\* बतावै,  
आठ पहर सुख पाऊँ ।

[ चरनदास ]

---

\* सुकदेव चरनदास के गुरु थे ।

## “साधो, सहज समाधि भली”

१. न चढाने को मैं फूल-पत्ती तोड़ता हूँ,  
न किसी देवता को पूजता हूँ;  
सहज समाधि में स्थित  
मैं तो सदा श्रीहरि की सेवा-वदगी करता रहता हूँ ।
२. और मदिरों में तो धुंधली-सी पूजा दिखती है,  
वहाँ देवता ही दृष्टि नहीं आता ।  
पर हमारा देवता तो प्रत्यक्ष दीख रहा है,  
यह अगमदेव बोलता है, चलता है,  
और खाता-पीता भी है ।  
जहाँ भी देखता हूँ, ठाकुरद्वारे दृष्टि आते हैं ।  
और नित्य ही वहाँ अपने देवता की सेवा-पूजा करता हूँ ।  
जिस पूजा से मेरा देवता प्रसन्न होता है,  
उसकी विधि मैं अच्छी तरह जानता हूँ ।  
भक्ति-भाव से स्नान कराता हूँ,  
स्नेह का चदन लगाता हूँ,  
और बड़ी नम्रता से मधुर वचनों के पुष्प  
उसके चरणों पर चढ़ाता हूँ ।  
उसे मैं हर घड़ी प्रसन्न रखता हूँ,  
और वह भी मुझे, हर क्षण दर्शन देता रहता है,  
मैं बारबार उसकी बलैयाँ लेता हूँ ।  
यह सहज सुख मुझे आठों पहर मिलता रहता है ।

३

साधो, सहज समाधि भली ।  
 गुरु-प्रताप जा दिन सों जागी,  
 दिन-दिन अधिक चली ।  
 जहँ-जहँ ढोलों सो परिकरमा,  
 जो कछु करौ सो सेवा;  
 जब सोवौं तब करौं दंढवत,  
 पूजौं और न देवा ।  
 कहीं सो नाम, सुनौं सो सुमिरन,  
 खावौं-पिबौं सो पूजा;  
 गिरह-उजाड़ एकसम लेखौ,  
 भाव मिटावौं वृजा ।  
 आँख न मूँदौं, कान न रूँधौ,  
 तनिक कष्ट नहिं धारौं;  
 खुले नैन पहिचानौं हँसि-हँसि,  
 सुन्दर रूप निहारौं ।  
 सबद निरंतर से मन लागा,  
 मलिन बासना त्यागी;  
 उठत-बैठत कबहुँ नहिं छूटै,  
 ऐसी तारी लागी ।  
 कह कबीर, यह उनमुनि रहनी,  
 सो परगट करि गार्ह;  
 दुख-सुख से कोइ परे परमपद,  
 तेहि पद रहा समार्ह ।

[ कबीर

३. बाबा, मेरी तो यह सहज समाधि ही अच्छी ।  
 सतगुरु का यह प्रताप ही कहना चाहिए—  
 जिस दिन से यह सहज अवस्था जाग्रत हुई,  
 दिन-दिन समाधिगत शांति बढ़ती ही गई ।  
 जहाँ-जहाँ धूमता-फिरता हूँ,  
 उसे मैं तीर्थ-प्रदक्षिणा मानता हूँ,  
 जो भी करता हूँ वह सब प्रभु-सेवा ही है ।  
 सोता हूँ तब मानों साष्टांग प्रणाम करता हूँ,  
 अपने आत्मदेव को छोड़ और किसी देवता को मैं पूजता ही नहीं ।  
 मेरे हरेक बोल में राम का नाम गूँजता है,  
 जो भी सुनता हूँ वह सब मेरे लिए हरि-स्मरण है,  
 जो खाता-पीता हूँ वह सब आत्मदेव की पूजा ही है ।  
 क्या बस्ती और क्या वीरान,  
 एक ही दृष्टि से सबको देखता हूँ,  
 द्वैत की सारी भावना मैंने नष्ट कर दी है ।  
 न अब आँखें मूँदता हूँ, न कान बन्द करता हूँ,  
 अपने आत्मदेव को मैं जरा भी कष्ट नहीं देता ।  
 खुली आँखों अपने प्रियतम को पहचान लेता हूँ  
 और हँस-हँसकर उसका सुंदर मुखड़ा देखा करता हूँ ।  
 निरंतर ध्वनित होनेवाले शब्द में मेरा मन रम गया है,  
 और विकारमूलक वासनाओं का त्याग कर दिया है ।  
 ऐसी सहज समाधि लग गई है कि,  
 उठते-बैठते कभी भग नहीं होती ।  
 यह मेरी ‘उन्मनी’ अवस्था की स्थिति है,  
 इसका मैंने यह प्रत्यक्ष वर्णन किया है ।  
 सुख-दुःख से परे जो आत्मा का परमपद है,  
 उसीमें मैं अब सदा के लिए रम गया हूँ ।



४

राम, मैं पूजा कहा चढ़ाऊँ ?  
 फल अरु फूल अनूप न पाऊँ !  
 मन ही पूजा, मन ही धूप,  
 मन ही सेऊँ सहज सरूप ।  
 पूजा-श्ररचा न जानूँ तेरी,  
 कह रैदास, कवन गति मेरी ।

[ रैदास

“साधो, सहज समाधि भली”

४. राम, मैं तुम्हारी पूजा करने तो आया हूँ,  
पर तुम्हारे चरणों पर चढ़ाऊँ क्या ?  
मुझे अनूठे फल-फूल तो कहीं मिलते ही नहीं ।  
इससे अब तुम्हारी मानसी पूजा ही करूँगा,  
जिसमें धूप-दीप सब मानसिक ही होगा ।  
मन में ही सहज स्वरूप की सेवा करूँगा ।  
नहीं जानता कि—  
तुम्हारा पूजन-अर्चन कैसे किया जाता है ।  
और मेरी गति ही क्या है !

: १४ :

## “बातों ही पहुँचौ नहीं”

१

कथनी मीठी खोंद-सी, करनी बिष की लोय,  
कथनी तजि करनी करै, बिष से अमरत होय ।

[ कबीर

२

कथनी-बदनी छोंदिके, करनी से चित लाय;  
नरहिं नीर प्याये बिना, कबहुँ प्यास न जाय ।

[ कबीर

३

पानी मिलै न आपको, औरन बकसत छीर,  
आपन मन निश्चल नहीं, और बँधावत धीर ।

[ कबीर

४

जैसी मुखते नीकसै, तैसी चालै चाल;  
तेहिं सतगुरु नियरे रहै, पल में करै निहाल ।

[ कबीर

५

मारग चलते जो गिरै, ताको नार्हीं दोस;  
कह ‘कबीर’ बैठा रहै, ता सिर करदे कोस ।

[ कबीर

## “बातों ही पहुँचौ नहीं”

१. ‘कथनी’ खाँड की तरह मालूम देती है,  
और ‘करनी’ ? जैसे विष की गोली ।  
किन्तु यह विष अमृत हो जाता है—  
यदि कथनी को छोड़कर मनुष्य करनी में लग जाये ।
२. कोरी कथनी से कोई लाभ नहीं,  
इसे तो तू छोड़ ही दे, तू तो करनी में मन लगा ।  
बगैर पानी पिलाये क्या किसीकी प्यास बुझी है ?
३. खुद को तो पानी भी नसीब नहीं होता,  
दूसरों को दूध बख्शने चले हैं !  
अपना मन तो स्थिर नहीं,  
दूसरों को आप धीरज बँधा रहे हैं ।
४. मुख से जैसी बात निकले,  
वैसा ही यदि आचरण किया जाये,  
तो उसके निकट तो सदा ही सतगुरु का निवास है,  
सत्य के ऐसे उपासक को वह क्षणमात्र में निहाल कर देता
५. रास्ता चलते कोई गिर पड़े,  
तो उसका कोई दोष नहीं ।  
यात्रा तो कठिन उसके लिए है—  
जो चलता ही नहीं,  
बैठा-बैठा बातें बना रहा है ।

६

पर-उपदेस-कुसल बहुतेरे,  
जे आचरहिं ते नर न घनेरे ।

[ तुलसी

७

‘दादू’ कथनी और कुछ, करणी करें कुछ और,  
तिनयें मेरा जिव डरै, जिसका ठीक न ठौर ।

[ दादूदयाल

८

मिसरी-मिसरी कीजिए, मुख मीठा नाहीं;  
मीठा तब ही होइगा, छिटकावै माहीं ।  
बातों ही पहुंचौ नहीं, घर दूर पयाना,  
मार्ग पंथी उठि चलै, ‘दादू’ सोइ सयाना ।

[ दादूदयाल

९

करनी बिन कथनी इसी,  
ज्यों ससि बिन रजनी;  
बिन साहस ज्यों सूरमा,  
भूषन बिन सजनी ।  
बोझ झुलावै पालना,  
बालक नहिं माहीं,  
बस्तु बिहीना जानिए,  
जहँ करनी नाहीं ।  
बहु डिंभी करनी बिना,  
कथि-कथि कर मूए;  
सतों कथि करनी करी,  
हरि के सम हूए ।

[ चरनदास

६. दूसरों को उपदेशने में तो बहुत सारे लोग प्रवीण हैं,  
किन्तु बैसा आचरण करनेवाले तो बहुत ही थोड़े हैं ।

७. कहते तो कुछ हैं, और करते कुछ और ही हैं,  
ऐसों से मैं बहुत डरता हूँ, जिनकी बात का कोई ठीक-ठिकाना नहीं ।

८. ‘मिश्री-मिश्री’ कहने से  
किसीका मुँह कभी मीठा हुआ है ?  
अरे, मुँह तो तभी मीठा होगा,  
जब उसमें मिश्री की डली डालोगे ।  
चलने से दूर रहकर, केवल बातों से कोई घर पहुँचा है ?  
राहगीर तो वही चतुर कहा जायेगा,  
जिसने चुपचाप अपना रास्ता पकड़ लिया ।

९. बिना करनी के कथनी ऐसी है,  
जैसे बिना चन्द्रमा के रात,  
या, साहस के बिना शूरवीर,  
अथवा, नारी के बिना गहना ।  
यह तो बॉम्ब स्त्री का पालने में  
कल्पित बालक का मुलाना हुआ !  
जहाँ करनी ही नहीं,  
वहाँ उद्दिष्ट वस्तु कहाँ से आयेगी ?  
कितने ही दभी बिना करनी के  
आत्म-ज्ञान का कोरा निरूपण कर-कर मर गये ।  
किन्तु सन्तों ने कहा और तदनुसार आचरण किया—  
यही कारण है कि वे ‘ब्रह्मवत्’ हो गये ।

१०

‘दादू’ निबरे नाम बिन, भूठा कथें गियान;  
बैठे सिर खाली करैं, पंडित बेद पुरान ।

[ दादूदयाल

११

मसि कागज के आसरे, क्यों छूटै संसार;  
राम बिना छूटै नहीं, ‘दादू’ भर्म-बिकार ।

[ दादूदयाल

१२

करनेवाले हम नहीं, कहने कुं हम सूर;  
कहिबा हम थैं निकट है, करिबा हम थैं दूर ।

[ दादूदयाल

१३

पद जोडै, साखी कहै, विषै न छौडै जीव;  
पानी घालि बिलोइए, क्योंकरि निकसै घीव ?

[ दादूदयाल

१४

बातों तिमिर न भाजई, दीवा बाती तेल ।

[ मलूकदास

१५

निसि गृह-मध्य दीप की बातन्ह,  
तम निवृत्त नहिं होई ।

[ कबीर

१०. प्रभु का नाम-स्मरण छोड़कर ये कमबख्त पंडित  
वेद-पुराणों के वाद-विवादों में  
बैठे-बैठे यूही दिमाग खाली कर रहे हैं !
११. स्याही और कागज के भरोसे,  
भला जन्म-मरण से किस तरह छुटकारा मिल सकता है ?  
राम की शरण लिये बगैर  
आँतिजनित विकारों से मुक्ति मिल नहीं सकती ।
१२. हमसे करनी तो कुछ होती-जाती नहीं,  
हम तो कोरे कथन-शूर हैं,  
हमारे नजदीक तो कथनी ही है,  
करनी तो हमसे कोसों दूर है ।
१३. यह मनुष्य पद-रचना करता है,  
और ज्ञान-वैराग्य की साखियाँ भी कहता है,  
किंतु विषय-विष नहीं छोड़ना चाहता ।  
अब ‘ब्रह्म-रस’ मिले तो कैसे ?  
पानी बिलोने से कहीं घी निकलता है ?
१४. दीपक, बत्ती और तेल की कथा कहने से  
अन्धकार का निवारण नहीं हुआ करता ।
१५. अँधेरी रात में दीये की बातें करने से  
किसीके घर का अंधकार दूर नहीं हुआ ।



## “निंदक बाबा बीर हमारा”

१

निंदक बाबा बीर हमारा;  
बिनहीं कौड़ी बहै बिचारा ।  
कर्म कोटि के कलमष काटै,  
काज सँवारै बिनहीं साटै ।  
आपण हूबै और को तारै,  
ऐसा प्रीतम पार उत्तारै ।  
जुग-जुग जीवो निंदक मोरा,  
रामदेव, तुम करौ निहोरा ।  
निंदक बपुरा पर-उपकारी,  
‘दादू, न्यंदा करै हमारी ।

[ दादूदयाल

२

निंदक नियरे राखिए, आँगन कुटी छवाय;  
बिन पानी साबुन बिना, निर्मल करै सुभाय ।

[ कबीर

३

निंदक बपुरा जिन सरै, पर-उपकारी सोइ;  
हमकुँ करता ऊजला, आपण मैला होइ ।

[ दादूदयाल

## “निंदक बाबा बीर हमारा”

१. बाबा, निंदक तो मेरा प्यारा भाई है—  
वेचारा बिना ही पैसे-कौड़ी के काम रहता करता है—  
करोड़ों कर्मों के पाप काटकर फेंक देता है,  
और बिना ही मुआवजा लिये मेरा सारा काम सभालता है ।  
खुद झुबकर दूसरों को तारता है,  
पार उतारनेवाला मेरा वह ऐसा प्रिय बन्धु है ।  
मेरा निंदक प्यारा जुग-जुग जिये !  
राम, तुमसे मेरी यही बिनती है ।  
मैं तो बेचारे निंदक को परोपकारी ही कहूँगा—  
मेरी निंदा कर-कर मेरा वह उपकार ही करता है ।
२. आँगन में कुटिया बनवाकर  
निंदक को तो सदा अपने ही पास रखना चाहिए,  
बिना ही पानी और बिना ही साबुन के  
सहज में वह मन का मैल धो देता है ।
३. हे राम, निंदक को कभी मौत न आये—  
वेचारा कितना परोपकारी है ।  
अपने ऊपर खुद गदगी ओढ़कर  
हमें साफ़ और निर्मल कर देता है ।

४

देखिकै निंदकहिं करौं परनाम मैं,  
 “धन्य महाराज, तुम भक्त धोया ।  
 किया निस्तार तुम आइ संसार में,  
 भक्त कै मैल बिनु दाम खोया ।  
 भयो परसिद्ध परताप से आपके,  
 सकल संसार तुम सुजस बोया ।”  
 दास पलट्ट कहै, निंदक के मुए से,  
 भया अकाज मैं बहुत रोया ।

[ पलट्टदास

४. निंदक को तो देखते ही मैं प्रणाम करता हूँ—  
 “महाराज ! तुम धन्य हो,  
 तुमने प्रभु के भक्तों का अहंकार-मल साफ़ कर दिया ।  
 ससार में जन्म लेकर तुमने दूसरों का उद्धार किया,  
 भक्तों के अंतर का मैल तुमने मुक्त ही धो दिया ।  
 तुम्हारे प्रताप से मैं जगत् में प्रसिद्ध हो गया,  
 सारे जगत् में तुमने सुयश का बीज बो दिया ।”  
 मेरे निंदक के मर जाने से  
 मेरी बहुत हानि हुई,  
 और मैं उस दिन बहुत रोया ।

: १६ :

## “साँच बराबर तप नहीं”

१

साँचा नाँव अल्लाह का, सोई सत करि जाणि,  
निहचल करले बंदगी, ‘दादू’ सो परवाणि ।

[ दादूदयाल

२

साँच बराबर तप नहीं, भूठ बराबर पाप,  
जाके हिरदे साँच है, ता हिरदे हरि आप ।

[ कबीर

३

लेखा देना सहज है, जो दिल साँचा होय;  
साईं के दरबार में, पला न पकरै कोय ।

[ कबीर

४

दया-धर्म का रुखड़ा, सत सों बधता जाइ;  
संतोष सों फूलै-फलै, ‘दादू’ अमरफल खाइ ।

[ दादूदयाल

५

सत समरथ तें राखि मन, करिय जगत का काम;  
‘जगजीवन’ यह मंत्र है, सदा सुख-बिसराम ।

[ जगजीवन

६

भूठे को तजि दीजिए,  
साँचे में करि गेह ।

[ चरनदास

## “साँच बराबर तप नहीं”

१. नाम तो अल्लाह का ही सच्चा है,  
केवल उसीको ‘सत्य’ समझना चाहिए ।  
स्थिरबुद्धि से तू उसी सतनाम की खिदमत कर,  
यही एक प्रामाणिक बात है ।
२. सत्य के समान दूसरा तप नहीं,  
और असत्य के समान दूसरा पाप नहीं,  
जिसके हृदय में सत्य बसता है ।  
उस हृदय में, समझो, स्वयं प्रभु का निवास है ।
३. दिल अगर सच्चा है, तो प्रभु के दरबार में  
कर्मों का हिसाब देना बहुत सहज है,  
फिर वहाँ तेरा कोई पल्ला पकड़नेवाला नहीं ।
४. सत्य का जल पाकर  
दयाधर्म का वृक्ष नित्य बढ़ता ही जाता है,  
और वह सतोप से फूलता-फलता है,  
बढ़भागी हैं वे, जो उसका अमृत-फल चखते हैं ।
५. यदि तू सदा सुख और शांति चाहता है,  
तो यह महामंत्र सीख ले—  
“तू मन तो अपना ‘सत् समर्थपुरुष’ में लगाये रख,  
और जगत् के कर्त्तव्य-कर्म करता जा ।”
६. असत्य को तू छोड़ दे,  
और अपना आश्रय-स्थान सत्य में बनाले ।

७

आदि सचु, जुगादि सचु  
है भी सचु 'नानक' होसी भी सचु ।

[ नानक

८

सूधा मारग सौच का, सौचा होइ सो जाइ;  
भूठा कोई ना चलै, 'दादू' दिया दिखाइ ।

[ दादूदयाल

९

'दादू' देखै साह्रँ सोई,  
सौच बिना संतोष न होई ।

[ दादूदयाल

१०

हम सत्यनाम के वैपारी ।  
कोइ-कोइ लादै काँसा-पीतल, कोइ-कोइ लौंग-सुपारी;  
हम तो लादा नाम धनी का, पूरन खेप हमारी ।  
पूँजी न दूटै नफा चौगुना, बनिज किया हम भारी;  
हाट जगाती रोक न सकिहै, निर्भय गैल हमारी ।

[ धर्मदास

११

'पलदू' नेरे सौच के, भूठे से है दूर,  
दिल में आवै सौच जो, साहिब हाल हुजूर ।

[ पलदूदास

७. आदि में सत्य था, युगादि में सत्य था,  
सत्य आज भी है,  
और आगे भी सत्य रहेगा ।
८. सत्य का रास्ता तो बिल्कुल सीधा है,  
जो सच्चा हो, वह इस रास्ते से सीधा चला जाये,  
हमें तो दिखाई यह दिया है, कि  
सत्य के मार्ग पर कोई झूठा नहीं चल सकता ।
९. बिना सत्य के इस जीव को कभी सतोष नहीं हो सकता;  
प्रभु का दर्शन सत्य-सतोषी ही कर सकता है ।
१०. हम तो, बाबा, ‘सत्यनाम’ के व्यापारी हैं !  
कोई तो काँसा-पीतल लाद-लादकर लाते हैं,  
और कोई लौंग-सुपारी का बनिज करते हैं,  
पर हम तो स्वामी के सत-नाम की  
पूरी खेप लादकर लाये हैं ।  
इस बनिज में कभी पूँजी की कमी नहीं आई,  
और लाभ चौगुना होता है ।  
हाट-बाजार में न हमें ज़कात वसूलनेवाला रोक सकता है,  
न हमारे रास्ते में किसी तरह का कोई डर या अदेशा है ।  
मोती हमारे अतर्घट में ही उपजते हैं,  
और सुकमों से भंडार भरा-पूरा रहता है ।  
सत-नाम का अनमोल माल लादकर हम बनिज करने जा रहे हैं
११. हमारा स्वामी तो सच्चे के ही निकट रहता है,  
झूठों से तो वह कोसों दूर है,  
दिल में अगर सत्य प्रगट हो जाये,  
तो स्वामी तो सदा हाज़िर ही है ।



: १७ :

## “भावैं सौ-सौ गोते लाय”

१

गया गयां गल्ल मुकदी नहीं,  
भावैं कितने पिंड भराय,  
‘बुल्लेशाह गल तार्ह’ मुकदी,  
जव “झै” खड्यो छुटाय ।

[ बुल्लेशाह

२

‘बुल्ला’ मक्के गयां गल्ल मुकदी नहीं,  
जिचर दिलों न आप मुकाय;  
गंगा गयां पाप नहि छुटदे,  
भावैं सौ-सौ गोते लाय ।

[ बुल्लेशाह

३

साहिब जिनके उर बसै, भूठ कपट नहि अंग;  
तिनका दरसन न्हान है, कहँ परबी फिर गंग ।

[ गरीबदास

४

तीरथ-चरत न करौ अँदेसा,  
तुम्हरे चरनकमल का भरोसा ।  
जहँ-जहँ जाओ तुमरी पूजा,  
तुम-सा देव और नहि दूजा ।

[ रैदास

: १७ :

## “भावैं सौ-सौ गोते लाय”

१. गया जाने से बात खत्म नही होती,  
वहाँ जाकर तू चाहे कितना ही पिंड-दान दे।  
बात तो भाई तभी खत्म होगी,  
जब तू खड़े-खड़े इस “मैं” को लुटा देगा !
२. मक्का जाने से बात खत्म नहीं होती,  
और गंगा जाने से पाप नहीं छूटते,  
चाहे तुम वहाँ सैकड़ों गोते लगाओ—  
जबतक तुमने अपने दिल से आपा नहीं त्यागा,  
तबतक यह आवागमन की बात खत्म होने की नहीं ।
३. जिनके हृदय-गृह में ईश्वर बसता है,  
असत्य और कपट का जहाँ अश भी नहीं,  
उनका दर्शन ही तीर्थ-स्नान है—  
कहाँ का तुम्हारा पर्व, और कहीं का गंगा-स्नान ?
४. न मैं तीर्थ जाता हूँ, न कोई व्रत-उपवास करता हूँ,  
मुझे इसकी कोई फ़िक्र भी नहीं,  
मुझे तो स्वामी, एक तुम्हारे चरण-कमलों का भरोसा है ।  
जहाँ-जहाँ जाता हूँ, तुम्हारी पूजा कर लेता हूँ,  
तुम्हारे समान पूजने योग्य जगत् में दूसरा और देवता नहीं ।

५

जोग-जग्य तैं कहा सरै तीरथ-घत-दाना,  
ओसै प्यास न भागिहै, भजिए भगवान्ना ।

[ नामदेव

६

‘पलटू’ तीरथ को चला, बीचे मिलिगे सन्त;  
एक मुक्ति के खोजते, मिलिगई मुक्ति अनंत ।

[ पलटूदास

७

जल-पखान के पूजते, सरा न एकौ काम;  
‘पलटू’ तन कर देहरा, मन कर सालिग्राम ।

[ पलटूदास

५. योग या यज्ञ से क्या बननेवाला है,  
न तीर्थ, व्रत या दान ही कुछ काम देंगे,  
भगवान का भजन करो—  
ओस की बूँदें चाटने से कहीं प्यास बुझती है ?
६. चला तो मैं तीर्थयात्रा को था,  
पर बीच में हो गया सन्तजनों का समागम ।  
निकला तो था मैं एक ही मुक्ति की खोज में,  
पर यह तो मुझे अनंत मुक्तियों का अनायास लाभ हो गया ।
७. पानी और पत्थरों की तूने काफ़ी पूजा की,  
पर उससे तेरा एक भी काम न बना ।  
अब तू अपनी काया का तो बना मन्दिर,  
और प्रतिमा बना मनरूपी शालिग्राम की—  
इस देवाराधन से ही तेरी साधना सफल होगी ।

“कहुधौ छूत कहाँ ते उपजी ?”

१

पंडित, देखहु मन महुँ जानी ।  
 कहुधौ छूत कहाँ ते उपजी,  
 तबहिं छूत तुम मानी ।  
 नादे-बिन्दे रुधिर के संगे,  
 घट ही महुँ घट सपचै;  
 अष्टकवँल होय पुहुमी आया,  
 छूत कहाँ ते उपजै ?  
 लख चौरासी नाना बासन,  
 सो सब सरि भो माटी,  
 एकै पाट सकल बैठाये,  
 छूत लेत धौ काकी ?  
 छूतहि जेवन, छूतहि अँचवन,  
 छूतहि जगत उपाया,  
 कहहि कबीर, सो छूत-विवर्जित,  
 जाके संग न माया ।

[ कबीर

## “कहुधौं छूत कहाँ ते उपजी ?”

१. पण्डितजी, मन में जरा समझ-बूझकर देखो तो—  
 भला कहो तो सही, यह छूतछात आखिर पैदा हुई कहाँ से ?  
 जन्म इसका कहीं-न-कहीं हुआ ही होगा,  
 तभी तो तुमने इसे माना !  
 पवन, वीर्य और रजके सम्बन्ध से  
 घट\* के अन्दर ही घट‡ शरीर में परिवर्तित होकर बढ़ता है ।  
 अनन्तर, अष्टदल कमल\* से बालक पृथिवी पर आता है ।  
 [ क्या ब्राह्मण क्या चाडाल,  
 सबके जन्म की यही रीति है । ]  
 फिर यह छुआछूत तुम्हारी कहाँ पैदा हो गई ?  
 चौरासी लाख योनियों के शरीर रूपी बर्तन  
 सड़-गलकर मिट्टी बन गये ।  
 ईश्वर ने सबको एक ही पीढ़े पर बिठाया है,  
 भला अब बताओ, कौन-सा भाई अछूत हो गया ?  
 छूत से न तुम्हारा भोजन बचा है, न आचमन,  
 सब पूछो तो, सारी सृष्टि ही छूत से उत्पन्न है ।  
 हाँ, छूत से यदि कोई बचा है,  
 तो केवल वही,  
 जिसके साथ माया नहीं है ।

---

\* गर्भाशय ‡ गर्भ \* मणिपूरक, अर्थात् नाभिचक्रसे नीचे

२

और के छुए जेत हो सोंचा,  
 तुमतेँ कहौ कौन है नीचा ?  
 ई गुन गरव करौ अधिकाई,  
 अधिके गरव न होय भलाई ।

[ कबीर

३

पाँडे, बूझि पियहु तुम पानी;  
 जिहि मटिया के घर महुँ बैठे,  
 ता महुँ सिष्टि समानी ।  
 हाव झरी झरि, गूद गरी गरि,  
 दूध कहौँ आया ?  
 सो लै पाँडे जेवन बैठे,  
 मटियहि छूत लगाया !

[ कबीर

२. दूसरों का स्पर्श हो जाने पर तो  
 तुम पानी के छींटे शरीर पर छिड़कते हो,  
 [ वा, सवस्त्र स्नान की सलाह देते हो ]  
 पर तुमसे नीच और दूसरा कौन है ?  
 इन गुणों ( ? ) से तुम इतना अधिक अभिमान करते हो ?  
 अभिमान से किसी का भला नहीं हुआ ।
३. पाँडेजी, आप जाति पूछकर पानी पीते हैं ?  
 [ पर तनिक नत्त्वों के स्वरूप का भी तो विचार करें, ]  
 जिस मिट्टी के घर में आप बैठे हैं,  
 उसमें सारी सृष्टि सड़-गलकर समा गई है ।  
 पाँडेजी, जिस दूध को आप पी रहे हैं,  
 पता है, वह कहाँ से आया है ?  
 वह गाय की हड्डियों और मजा का स्पर्श करके निकलता है ।  
 और आप मिट्टी को छूत लगा रहे हैं !  
 [ किसीके केवल छू देने से धरती कहीं अपवित्र हो सकती है ? ]





## विविध

१. मैं जाऊँ कहाँ ? और कैसे जाऊँ ?  
 मुझे तो प्रेमरग घर ही में लग गया है,  
 मेरा चित्त अब कहीं जाता ही नहीं,  
 मन मेरा पगु हो गया है ।  
 एक दिन मन में कुछ ऐसी उमग उठी  
 कि खूब सुगन्धित चदन-चोवा लेकर  
 ब्रह्म-मंदिर में, मैं ब्रह्मदेव को पूजने चली,  
 पर सतगुरु ने तो ब्रह्म का ठौर मन में ही बता दिया ।  
 जहाँ भी जाऊँ, वहाँ जल और पाषाण ही दृष्टि आता है,  
 और तू सर्वत्र समानरूप से व्याप्त हो रहा है ।  
 वेद-पुराण सब उलट-पुलटकर देख जाले,  
 अब कहाँ जाऊँ ?  
 जहाँ तू न हो, वहीं जाना चाहिए ।  
 पर तुझसे खाली जब कोई ठौर हो ।  
 सतगुरु, मैं तुझ पर कुर्बान हूँ,  
 मेरी तमाम विकट भ्रातियों को तूने काट डाला ।  
 धन्य ! मुझे 'ब्रह्म-रमण' की अवस्था प्राप्त हो गई;  
 कर्म-पाश को सतगुरु का शब्द-वाण ही काट सकता है ।
२. राँड़ वह नहीं कहलाती,  
 जिसका खाविन्द चल बसा हो,  
 राँड़ तो असल में वह हैं,  
 जिन्होंने प्यारे कर्तार को भुला दिया है ।

३

देखि अजाणों जट्टियों, पासैगु मुहगु किराड;  
तत्ते तावण ताइयहि, मुहि मिलनीयों अंगियार ।

[ नानक

४

जे पहुँचे ते कहि गये, तिनकी एकै वाति;  
सबै सयाने एकमत, उनकी एकै जाति ।

[ दादूदयाल

५

सुनत चिकार पिपील की, साहि रटहु मन माहि;  
'दूलनदास' बिस्वास भजि, साहिब बहिरा नाहि ।

[ दूलनदास

६

मौला, जल से थल करै, थल से जल करि देत;  
साहिब, तेरी साहिबी, स्याम कहूँ की सेत ।

[ गरीबदास

७

दिल के अन्दर देहरा, जा देवल में देव;  
हर दम साखीभूत है, करौ तासु की सेव ।

[ गरीबदास

८

एते करता कहाँ हैं, वहाँ तो साहिब एक;  
जैसे फूटी आरसी, टुक-टुक में देख ।

[ गरीबदास

३. वे बनिये गरम-गरम तदूर में भूने जायेंगे,  
और उनका मुँह अंगारों से भरा जायेगा,  
जो अनजान किसान-स्त्रियों को देखकर पासग मारते हैं ।
४. जो असल ठिकाने पर पहुँच गये,  
उन सबने तो एक ही बात कही है;  
सब तत्त्वदर्शियों का मत एक ही है,  
और उनकी क्रीम भी एक है ।
५. तुम तो उसी प्रभु का नाम मदा रटा करो  
जो चींटी की भी आर्त्त-पुकार सुन लेता है ।  
तुम उसे विश्वासपूर्वक भजो, वह जरूर सुनेगा;  
हमारा घट-घटवासी स्वामी बहिरा नहीं है ।
६. स्वामी क्या कहूँ तेरी साहिबी को !  
स्याह कहूँ या सफ़ेद ?  
मेरे मौला, अजब है तेरी लीला !  
तू जल को स्थल में बदल देता है,  
और स्थल को जल में !
७. देवल तो इस दिल के अन्दर ही है,  
उसी देवल में तेरा देवता विराजमान है ।  
प्रत्येक श्वास इस बात की साक्षी दे रहा है ।  
तू अपने उसी आत्मदेव की सेवा-बदगी कर ।
८. वह सरजनहार स्वामी तो एक ही है,  
ये इतने तमाम कर्त्तार कहाँ से आगये ?  
यह तो निरी भ्रान्ति है ।  
दृष्टे हुए दर्पण के हरेक टुकड़े में सूरत तो वही दीखती है ।

६

पापी का वर अग्निनी माहि;  
जलत रहै, मिटवै कब नाहिं ।

[ नामदेव

१०

खाटा-मीठा खाइ करि, स्वाद चित्त दीया;  
इनमें जीव बिलम्बिया, हरि नाम न लीया ।

[ दादूदयाल

११

पूजै देव दिहाबिया, महामर्द मानै,  
परगट देव निरंजना, ताकी सेव न जानै !

[ दादूदयाल

१२

भेष लियो पै भेद न जान्यो,  
अमृत लेइ, चिपै सों मान्यो ।  
काम-क्रोध में जनम गँवायो,  
साधु-संगति मिलि राम न गायो ।  
तिलक दियो, पै तपनि न जाई,  
माला पहिरे वमेरी लाई ।  
कह रैदाम, मरम जो पाऊँ,  
देव निरंजन सत करि ध्याऊँ ।

[ रैदास

१३

फूटी नाव समुद्र में, सब डूबन लागे,  
अपणा-अपणा जीव ले सब कोई भागे ।

[ दादूदयाल

६. पापी का घर तो आग के बीचोबीच समझो;

वह सदा जलता-बलता ही रहता है ।

पाप की आग यों बुझनेवाली नहीं ।

१०. खट्टी-मीठी चीजें खा-खाकर

सदा स्वाद में ही चित्त लगाये रहा ।

यह मूढ प्राणी इन विषय-स्वादों में ही रम गया ।

प्रभु का नाम इसने कभी भूलकर भी न लिया !

११. भला, देखो तो मनुष्य की मूर्खता !

मन्दिरों में दुनियाभर के देवतों को पूजता फिरता है,

और देवीमाई की मनौती भी मनाता है,

पर प्रत्यक्ष निरजनदेव की सेवा-वन्दगी से बेखबर है !

१२. फक्रीर का मेष तो बना लिया,

पर असली भेद तक न पहुँच सका ।

अमृत ले तो लिया,

पर प्रेम-विषयों के विष में ही रहा ।

जीवन सारा काम और क्रोध में ही गँवा दिया,

साधुओं के साथ बैठकर कभी राम का गुणगान न किया ।

तिलक तो लगाता रहा, पर हृदय की जलन न गई,

और मालाएँ भी बहुत-सी गले में डाल लीं ।

असली भेद का अब भी मुझे पता चल जाये,

तो मैं निरजनदेव का सच्चे दिल से ध्यान करने लग जाऊँ ।

१३. बीच समुन्दर में, नाव में छेद हो गया,

और सब आरोही डूबने लगे,—

अपना-अपना जी लेकर सब भाग गये ।

१४

जीव की दया जेहि जीव व्यापै नहीं,  
भूखे न अहार, प्यासे न पानी;  
राम को नाम, निजघाम-विश्राम नहि,  
'धरनी' कह धरिन पै धिक सो प्रानी;

[ धरनीदास

१५

जे पहुँचे ते पूछिए, तिनकी एकै बात,  
सब साधों का एक मत, बिच के बारहबाट ।

[ दादूदयाल

१६

वहाँ न दोजख, भिस्त मुकामा,  
यहाँ ही राम, यहीं रहमाना

[ कबीर

१७

वेद-कतेब कहौ क्यों भूठा ?  
भूठा, जो न बिचारै ।

[ कबीर

१८

कहै कबीर, मैं हरि-गुन गाऊँ,  
हिन्दू-तुरक दोउ समझाऊँ

[ कबीर

१९

काजी सो, जो काया बिचारै,  
अहनिसि ब्रह्म-अगिनि परजारै ।  
सुपनेहुँ बिंद न देई मरना,  
ता काजी कूँ जरा न मरना ।

[ कबीर

१४. जिस मनुष्य पर जीव-दया असर नहीं करती,  
जो भूखे को आहार और प्यासे को पानी नहीं देता,  
जो राम का नाम नहीं लेता,  
और आत्मा के परमधाम को जो अपना विश्राम-स्थान नहीं बनाता,  
धिक्कार है, इस पृथिवी पर ऐसे विमूढ़-प्राणी को !
१५. पहुँचे हुआओं से ही वहाँ की बात पूछनी चाहिए,  
वे सब एक ही बात बतायेंगे ।  
दुनियाभर के सत्तों का एक ही मत है—  
ये बारह बाटी तो सब अघबीच के हैं ।
१६. वहाँ कहीं न नरकलोक है, न स्वर्गलोक;  
यहीं, इसी लोक में राम है, और यहीं रहमान ।
१७. वेद और कुरान को क्यों झूठा कहते हो ?  
झूठा तो वही, जो इनपर यथार्थ विचार नहीं करता ।
१८. मैं तो हरि का गुण-गान करता हूँ,  
और हिन्दू-मुसलमान दोनों को यही सारतत्व समझता हूँ ।
१९. काज़ी वह, जो काया का यथार्थ विचार करता है,  
जो दिन-रात 'ब्रह्म-अग्नि' को प्रज्वलित रखता है ।  
जो स्वप्न में भी वीर्य-पात नहीं होने देता,  
उस काज़ी को न वृद्धावस्था का भय है, न मृत्यु का ।



२०

हमतो राम नाम कहि उबरे;  
वेद-भरोसे पाँडे बूझ मरे ।

[ कबीर

२१

‘बुल्ला’ होर ने गलदियॉ,  
इक अल्ला अल्ला दो गल्ल;  
कुज रौला पाया आलमा,  
कुज कागजां पाया मल्ल ।

[ बुल्लेशाह

२२

‘बुल्ला’ मुल्ला ते मसालची,  
दोह्यॉ इक्को चिच;  
लोकां करदे चाँदना,  
आप हनैरे विच्च ।

[ बुल्लेशाह

२३

पाधे मिस्सर अंधले, काजी मुल्ला कोर ।

[ नानक

२४

बुत पूजत हिन्दू मुये, तुरक मरे सिर नाई;  
ओई लै जारै, ओइ लै गाडै, तेरी गति दूहूँ न पाई ।

[ कबीर

२५

‘दरिया’ बहु बकवाद तज, कर अनहद से नेह;  
औघा कलसा ऊपरे, कहा बरसावै मेह ।

[ दरिया

२०. हम तो, भाई, राम का नाम लेकर पार हो गये,  
झूठे तो ये पाँडे, और ये पण्डित,  
जो वेदों के विश्वास में बेखबर बैठे रहे ।

२१. मुझे और बकवास से मतलब नहीं—  
अल्लाह की बात ही मेरे लिए सब कुछ है,  
यह रौला कुछ तो विद्वानों ने मचा रखा है,  
और कुछ इन कितानों ने झमेले में डाल दिया है ।

२२. मुल्ला और मसालची दोनों एक ही मत के हैं;  
औरों को तो ये ज्ञान और प्रकाश देते हैं,  
और खुद अज्ञान और अधकार में फँसे रहते हैं !

२३. ये पुरोहित और ये ब्राह्मण तो अधे हो गये हैं,  
और काजी और मुल्ले ज्ञान की रेख से बिल्कुल कोरे हैं ।

२४. मूर्तियाँ पूजते-पूजते हिन्दू मर गये,  
और मुसलमान मर गये नमाज पढ़ते-पढ़ते ।  
हिन्दू अपने मुर्दे को जलाते हैं,  
और मुसलमान दफनाते हैं ।  
पर तेरी थाह, तो इनमें से किसीको न मिली ।

२५. यह सारी बकवास छोड़ दे,  
तू तो अनहद-ब्रह्म से ही प्रीति जोड़ ।  
अरे मूढ़, औंधे घड़े पर पानी बरसाने से कोई लाभ ?

२६  
रंजी सास्तर-ज्ञान की, अंग रही लिपटाय;  
सतगुरु एकहि सन्द से, दीन्हों तुरत उढ़ाय । [ दरिया

२७  
दया बराबर तप नहिं कोई,  
आतम-पूजा तासों होई । [ चरनदास

२८  
बैरभाव में औगुन भारी,  
तन छूटै जा नरक मँझारी । [ चरनदास

२९  
कबहुँक हों यहि रहनि रहौंगो,  
श्री रघुनाथ कृपालु-कृपा तैं संत-सुभाव गहौंगो ।  
जथालाभ संतोष सदा, काहूसों कछु न चहौंगो,  
परहित-निरत निरन्तर मन क्रम बचन नेम निबहौंगो ।  
परुष-बचन अति दुसह खवन सुनि तेहि पावक न दहौंगो,  
बिगतमान, समसीतल मन, परगुन, अवगुन न कहौंगो ।  
परिहरि देह-जनित चिंता, दुख-सुख समबुद्धि सहौंगो;  
'तुलसिदास' प्रभु यहि पथ रहि, अविचल हरिमकि लहौंगो ।  
[ तुलसी

२६. शास्त्रज्ञान की अहतापूर्ण धूल सारे शरीर में लिपट रही थी,  
घन्य है सतगुरु को !

जिन्होंने एक ही शब्द से उसे तुरन्त उड़ा दिया ।

२७. दया के समान दूसरा कोई तप नहीं,

आत्मदेव की पूजा दया के योग से ही होती है ।

२८. द्वेष-भाव में बहुत बड़ा पाप है,

शरीर छूटने पर वैरभाव रखनेवाला नरक-वास करता है ।

हमेशा उसे अपने वैरी की ही याद रहती है,

यह द्वेष-भाव भगवान् से प्रीति नहीं लगने देता ।

२९. कभी मैं यह रहनी रहूँगा ?

कृपालु राम की कृपा से कभी सतों का स्वभाव प्राप्त कर सकूँगा ?

जो कुछ मिल जाये उसीमें सन्तुष्ट रहना,

और किसीसे कुछ पाने की इच्छा न करना,

ऐसा स्वभाव क्या कभी मेरा बनेगा ?

वह कितना अच्छा जीवन होगा, कि जब—

मैं सदा परोपकार में ही निरत रहूँगा,

इस नियम को मन से, वाणी से और कर्म से निबाहूँगा ।

अत्यन्त असह्य कठोर वचन सुन उसकी आग में न जलूँगा,

किसीसे मान-सम्मान पाने की इच्छा न करूँगा,

मन को सदा समभावी और शीतल रखूँगा ।

दूसरों के गुणों का तो बखान करूँगा,

पर उनके दोषों को नहीं कहूँगा ।

शरीर-जनित चिन्ताओं को छोड़

सुख और दुःख को समबुद्धि से देखूँगा ।

भला, वह सत-स्वभाव मुझे कब प्राप्त होगा, जब—

इस सत्य-मार्ग पर स्थित रहकर

अटल हरि-भक्ति प्राप्त कर सकूँगा ।

३०

‘दरिया’ बौरे जगत को, क्या कीजै समभाय;  
रोग नीसरै देह में, पत्थर पूजन जाय ।

[ दरिया

३१

साध स्वाँग में आँतरा, जैसा दिवस औ रात;  
इनके आसा जगत की, उनको राम सुहात ।

[ दरिया

३२ \

नारी जननि जगत की, पाल-पोस दे पोष;  
मूरख राम बिसार कर ताहि लगावै दोष ।

[ दरिया

३३

कहा गृहस्थ, कहा त्यागी,  
जेहि देखू तेहि बाहर-भीतर  
घट-घट माया लागी ।

[ दरिया

३४

काहे रे बन खोजन जाई ?  
सर्वनिवासी सदा अलोप, तो ही संग समाई ।  
पुष्प मध्य ज्यों वास बसत है, मुकर माहिं जस छाई;  
तैसे ही हरि वसै निरन्तर, घट ही खोजै भाई ।  
बाहर-भीतर एकै जानौ, यह गुरु-ज्ञान बतवाई;  
जन ‘नानक’ बिन आपा चीन्हें, मिटै न भ्रम की काई ।

[ नानक

३०. इस बावली दुनिया को समझाने से कोई लाभ ?  
जरा देखो तो इसका पागलपन,  
निकलता तो शरीर में चेचक का रोग है,  
और ये बावले पूजने जाते हैं पत्थर के देवी-देवते !
३१. साधुओं और भूटे मेपधारियों में इतना अन्तर है,  
जितना कि दिन और रात में,  
ये मेपधारी दुनिया की आशा लगाये रहते हैं,  
और सच्चे साधुओं का प्रेम राम से रहता है ।  
एक काम-कचन के दास हैं, दूसरे राम के ।
३२. नारी जगत् की जननी है,  
जो विश्व का पालन-पोषण करती रहती है ।  
पर ये मृदुजन राम से विमुख होकर  
नारी की सदा निन्दा ही करते रहते हैं ।
३३. क्या तो गृहस्थ और क्या विरक्त—  
जिसे भी देखता हूँ उसे माया लगी हुई है,  
बाहर-भीतर सबका यही हाल है,  
माया से कोई भी अछूता नहीं बचा ।
३४. तू उसे जगल में क्यों खोजने जाता है ?  
वह घट-घट-वासी सदा अलिप्त रहनेवाला स्वामी तो  
तेरे रोम-रोम में समाया हुआ है ।  
जैसे फूल में सुगन्ध बसती है,  
और दर्पण में प्रतिबिम्ब,  
उसी तरह प्रभु तेरे अन्दर ही निरंतर बस रहा है ।  
भाई, तू उस प्रियतम को अपने घट में ही खोज,  
बाहर-भीतर सर्वत्र उसी प्रभु का वास है—  
मुझे तो सतगुरु ने यही ज्ञान बताया है ।  
अपने आत्मदेव को पहचाने बिना  
भ्रान्ति की यह कोई कभी दूर होने की नहीं ।

३५

भीक न लागै विनु भजन सिंगरवा ।  
 का कहि आयो, हियो बरत्यो नार्हीं,  
 भूलि गयल तोरा कौल-कररवा ।  
 सौँचा रँग हिये उपजत नार्हीं,  
 भेष बनाय रँग लीन्हों कपरवा ।  
 धिन रे, भजन तोरी ई गति होइहै,  
 घाँधल जैवे तू जम के दुवरवा ।  
 'दूलनदास' के साईं जगजीवन,  
 हरि के चरन पर हमरो लिखरवा ।

[ दूलनदास ]

३६

तौ निबहै जन सेवक तेरा,  
 ऐसैं दया करि साहिब मेरा  
 ज्युँ हम तौरै, त्यूँ तू जोरै,  
 हम तौरै पै तू नहिं तोरै ।  
 हम बिसरै, त्यूँ तू न बिसारै,  
 हम बिगरै, पै तू न बिगारै ।  
 हम भूलै, तू आनि मिलावै;  
 हम बिछुरै, तू अंग लगावै ।  
 तू भावै सो हममें नार्हीं;  
 'दादू' दरसन देहु गुसाईं ।

[ दादूदयाल ]

३५. बिना हरि-भजन के यह तेरा शृङ्गार अच्छा नहीं लगता ।

तू क्या कहकर चला था, है कुछ याद ?

नगत् में जन्म लेकर तूने वैसा बर्ताव तो नहीं किया,

तू अपना क्या सारा कौल-करार भूल गया !

तेरे दिल में सच्चा रग तो पैदा हुआ नहीं,

भगवें कपड़े रँगकर फ़कीर का मेष बेशक तूने बना लिया !

बिना भजन के तेरी बुरी गति होगी—

यम के द्वार पर तुझे मुश्कें बाँधकर ले जायेंगे ।

मुझे तो बस एक सतगुरु का ही आसरा है,

और श्रीहरि के चरणों पर मेरा मस्तक है,

क्यों मैं कोई फ़िक्र करूँ ?

३६. तेरे सेवक का निवाह तभी होगा स्वामी !

जब तू इस तरह अपने जन पर दया करेगा—

ज्यों-ज्यों हम तुझसे संबन्ध तोड़ें, त्यों-त्यों तू उसे जोड़ता जाये;

हम तोड़ दें पर तू न तोड़े ।

हम तुझे भुला दें, पर तू हमें न भुलाये,

हम बिगाड़ते रहें, पर तू न बिगाड़े !

हम गलती करें, और तू सुधार दे;

हम तुझसे विछुड़ जायें,

पर तू आकर हमें गले से लगा ले ।

तुझे जो प्रिय है, वह हमारे पास नहीं है,

स्वामी, फिर भी तू मुझे अपना दर्शन देता जा,

तेरे सेवक का निभाव, बस, इसी तरह होगा ।



# संतों का संक्षिप्त परिचय

## कबीर साहब

—जीवन-काल—संवत् १४५६ से सं० १५७५ तक; जन्म-स्थान—काशी; लोकश्रुति के अनुसार एक विधवा ब्राह्मणी के गर्भ से जन्म; नीरू नामक एक मुसलमान जुलाहे के यहाँ पालन-पोषण, मन्त्रगुरु—श्री स्वामी रामानन्द; आश्रम—गृहस्थ ।

कबीर उच्चकोटि के महात्मा थे । सत्य को इन्होंने सर्वोपरि माना । सत्य का साक्षात्कार किया । सुनी-सुनायी नहीं, सब देखी ही कही । कबीर को कवि के असली अर्थ में उत्तर भारत का ही नहीं, बल्कि सारे भारतवर्ष का अद्वितीय कवि कहा जा सकता है । अधर्ममूलक रूढ़ियों का इन्होंने बड़ा तीव्र खण्डन किया । हिन्दू-मुस्लिम धर्मों में अभेद की स्थापना की । अन्तरहस्य को अनोखे व अनूठे ढंग से खोला । निर्गुण-सगुण की गुथी सुलझायी । कबीर की बानी वास्तव में अन्तर को बेधनेवाली है । गूढ़-से-गूढ़ दार्शनिक सिद्धान्तों तक सर्वसाधारण को कबीर ने पहुँचा दिया । कबीर का भारतीय साहित्य में अनुपम स्थान है ।

## गरीबदासजी

जीवन-काल—सं० १७७४ से सं० १८३५ तक, जन्म-स्थान—बुढानी गाँव, जिला रोहतक ( पंजाब ), जाति—जाट, आश्रम—गृहस्थ ।

यह कबीरदासजी को अपना गुरु मानते थे । शैली भी इनकी कबीर की-ही-जैसी है । सतों के यह अनन्य भक्त थे । ढोंग-पाखण्ड का खण्डन गरीबदासजी ने भी खूब किया है । लेकिन कबीरदासजी की तरह वेद-पुराण की निन्दा इन्होंने नहीं की । भाव ऊँचे और सुन्दर हैं ।

## गुरु नानक

जीवन-काल—सं० १५२५ से सं० १५९५ तक, जन्म-स्थान—तल-वडी गाँव ( जिला लाहौर ), जाति—वेदी खत्री, आश्रम—गृहस्थ ।

गुरु नानक कबीर की ही भाँति बड़े ऊँचे महात्मा थे । वचन से ही विचारशील और विवेकी थे । गृहस्थाश्रम में भी विरक्त-से रहते

थे। वैराग्य की अतुल निधि पाकर प्रभु के रंग में पूरे रँग गये। हरि-भजन में आठों पहर मस्त रहते थे। गुरु नानक ने बड़ी दूर-दूर की यात्राएँ कीं। भारत-भ्रमण ही नहीं किया, बलख, बुखारा, बगदाद, रूम और मक्के-मदीने तक पहुँचे। नानक के आध्यात्मिक विचार कबीरदासजी से बहुत मिलते-जुलते हैं। सिक्ख सम्प्रदाय के यह आदि-प्रवर्तक थे। गुरु नानक के पदों का संग्रह छठे गुरु अर्जुनदेव ने तैयार कराया। यह 'आदिग्रन्थ' अथवा 'ग्रन्थसाहब' के नाम से प्रसिद्ध है। इनके अन्य ग्रन्थ 'जपजी' 'सुखमनी' और 'अष्टांग जोग' हैं। इनकी साखियों भी बड़ी सुन्दर हैं।

### गोस्वामी तुलसीदास

जीवन-काल—स० १५८६ से स० १६८० तक; जन्म-स्थान—राजा-पुर, जाति—सरयूपारी ब्राह्मण। पहले गृहस्थ, पीछे विरक्त।

गोस्वामी तुलसीदास का सन्निप्त या विस्तृत परिचय क्या दिया जाये। 'रामचरित-मानस' आज 'गीता' की तरह सर्व-पूजित ग्रन्थ है। कवि-कुल-गुरु सतवर तुलसीदास से आज कौन उन्मृण हो सकता है? तुलसीदास तो तुलसीदास थे, इतना ही कहा जा सकता है।

### चरनदासजी

जीवन-काल—संवत् १७६० से स० १८३६ तक, जन्म-स्थान—डेहरा गौँव (अलवर राज्य), जाति—दूसर वैश्य, गुरु—शुकदेवस्वामी।

१६ वर्ष की अवस्था में चरनदासजी ने शुकदेवजी से गुरु-मंत्र लिया, और इसके बाद यह स्थायीरूप से दिल्ली में रहने लगे। इनके ५२ मुख्य शिष्य थे। सुप्रसिद्ध सहजोबाई और दयाबाई इन्हींकी चेलियाँ थीं। चरनदासजी के विचारों पर कबीरदास की स्पष्ट छाया पड़ी है। ढोंग-पाखण्ड और विभिन्न मतों की इन्होंने, कबीरदास की ही तरह, कड़ी आलोचना की है। इनके ११ ग्रन्थों का पता चला है। चरनदासजी एक पहुँचे हुए सन्त और योगी थे।

### जगजीवनदासजी

जीवन-काल सतनामियों के अनुसार संवत् १७२७ से स० १८१७

तक; जन्मस्थान—सरदहा गाँव ( जिला बाराबंकी ); जाति—चदेल  
 त्रिभुवन, गुरु—बुल्ला साहब ।

इनके घर पर किसानी होती थी । सद्गुरु बुल्ला साहब से इनकी भेंट गाय-वैल चराते हुए ही जंगल में हुई थी । उन्होंने चेताया, और इन्हें अपने स्वरूप का ज्ञान हो गया । एक ऊँचे घाट के सन्त थे । इन्होंने बाद को अपना 'सतनामी' नामक पथ चलाया । विनय का अंग इनकी बानी का बड़ा ही प्रभावोत्पादक है । कई पद तो बड़े मधुर और रसपूर्ण हैं । वेलवेडिचर प्रेस, इलाहाबाद से इनकी बानी का संग्रह दो भागों में प्रकाशित हुआ है ।

### जायसी

जीवन-काल—संभवतः सं० १५४६ से सं० १५६८ तक; जन्म-स्थान—गाजीपुर, निवास-स्थान—जायस ( जिला रायबरेली ); जाति मुसलमान, आश्रम—फकीर ।

इनका नाम मुहम्मद था, मलिक उपाधि थी, और जायस के निवासी थे । बाद को 'जायसी' नाम से वह प्रसिद्ध हो गये । यह सूफ़ी थे । रहस्यवाद के यह भारी सत-कवि थे । अपने-क्षेत्र में इनके जोड़ का कवि शायद ही कोई हो । प्रेममय ज्ञानवाद और ज्ञानमय प्रेमवाद का जो विवेचन जायसी ने अपने "पदमावत" में किया है, वह सचमुच अनुपम है । "अखरावट" भी इनकी ऊँचे घाट की आध्यात्मिक रचना है । हिन्दी-संत-साहित्य के ये दोनों ही ग्रन्थ अनमोल रत्न हैं ।

### तुलसी साहब

जीवन-काल—स० १८२० से स० १८६६ तक, जन्म-स्थान—पूना; निवास-स्थान—हाथरस, जाति—महाराष्ट्रीय ब्राह्मण, पहले गृहस्थ, पीछे विरक्त; गुरु का नाम अज्ञात ।

लोकश्रुति के अनुसार यह बाजीराव पेशवा के बड़े भाई थे । नाम श्यामराव था । वैराग्य का गहरा रंग चढ़ा और घर से निकल भागे । हाथरस में आकर स्थायीरूपसे रहने लगे । सुरतयोग के यह एक पहुँचे

हुए सत थे। तुलसी साहब के प्रसिद्ध ग्रन्थ 'घट-रामायण,' 'रत्नसागर' 'सरत-विलास' और 'शब्दावली' हैं।

### तुकारामजी

जीवन-काल—संवत् १६२५ से संवत् १७०६ तक; जन्म-स्थान—देहू गाँव (पूना के पास), जाति—कुनबी, आश्रम—गृहस्थ।

महाराष्ट्र के चार सुप्रसिद्ध सतों में तुकाराम महाराज की गणना होती है। हरि-भजन में निरन्तर मग्न रहा करते थे। विठ्ठल भगवान् के परमभक्त थे। शिवाजी भी इनका कीर्तन सुनने आया करते थे। तुकाराम के अभग महाराष्ट्र में आज भी घर-घर गाये जाते हैं। इनकी पॉच-दस साखियों और एक-दो पद हिन्दी के भी मिलते हैं।

### दरिया साहब

दरिया साहब नाम के दो सत हुए हैं—एक बिहार के; दूसरे मारवाड़ के।

बिहारवाले दरिया साहब का जन्म धरकन्धा (जिला आरा) में हुआ था। जाति के खत्री थे। अनुमान से इनका जन्म-संवत् १७३१ माना जाता है। चोला संवत् १८३७ में छोड़ा। इनके पथवाले इन्हें कबीरदासजी का अवतार मानते हैं। बड़े विरक्त थे। वेद-पुराण, जात-पाँत, पूजा-नमाज, व्रत-रोजा आदि की इन्होंने कड़ी टीका की है। इनके मुख्य ग्रन्थ का नाम 'दरिया-सागर' है।

मारवाड़वाले दरिया साहब जाति के मुसलमान धुनियों थे। जीवन-काल इनका संवत् १७३३ से सं० १८१५ तक माना जाता है। जन्म-स्थान जैतारन गाँव है। गुरु का नाम प्रेमजी था। यह भी बड़े ऊँचे घाट के सन्त थे। इनकी बानी का संग्रह भी बेलवेडियर प्रेस, इलाहाबाद से प्रकाशित हुआ है।

### दयावाईजी

दयावाई सहजोवाई की गुरु-ब्रह्मिनी थीं। यह भी महात्मा चरनदास की चेली थीं और इनका भी जन्म दूसरे कुल में हुआ था। इनका

जन्म-काल—एव मृत्यु-काल अनिश्चित है। 'विनय-मालिका' और 'दया-बोध' नाम के इनके दो ग्रन्थ खोज में मिले हैं। इनकी बानी बड़ी मधुर और प्रसादगुणपूर्ण है।

### दादूदयालजी

जीवन-काल—संवत् १६०१ से सं० १६६० तक, जन्म-स्थान—ग्रहमदा-बाद; जाति—धुनियों, सत्संग-स्थान—राजपूताना, आश्रम—गृहस्थ।

यह भारी दयालु थे, इसी कारण इनका नाम दादूदयाल पड़ गया। सत-साहित्य में कबीर के बाद इन्हींपर दृष्टि जाती है। आत्म-साक्षात्कार से दादू की रचनाएँ रेंगी हुई हैं। बड़े ऊँचे घाट की बानी है। आत्मानुभव उसमें अथाह है। सकीर्णता कहीं छू नहीं गयी। भाव इनके स्फटिक की नाई पारदर्शी हैं। समाज की हानिकर रूढ़ियों का महात्मा दादू ने भी खण्डन किया, किन्तु प्रहार इनके कोमल रहे।

### दूलनदासजी

जीवन-काल—अनुमानतः अठारहवीं शताब्दी के पिछले भाग से लेकर उन्नीसवीं शताब्दी के मध्यतक वर्तमान थे। जन्म-स्थान—समैसी गाँव (जिला लखनऊ), जाति—सोमवशी क्षत्रिय, गुरु—जगजीवन साहब।

भेद, प्रेम और उपदेश के अंग दूलनदासजी के बड़े सरस हैं। इनकी बानी का एक संग्रह बेलवेडियर प्रेस, इलाहाबाद से प्रकाशित हुआ है।

### धर्मदासजी

धर्मदास जी का समय पंद्रहवीं शताब्दी का पिछला भाग माना जाता है। कबीरदासजी के प्रमुख शिष्यों में इनकी गणना की जाती है। इनका जन्म बाँधोगढ़ (रीवाँ) में हुआ था। सत्संग-स्थान काशी था। कबीर के चोला छोड़ने पर उनकी गद्दी धर्मदासजी को ही मिली थी। विनय के पद इनके अनूठे हैं। इनकी बानी प्रेम-भक्ति की निर्मल रसधारा है।

### धरनीदासजी

जन्म-संवत्—१७१३, जन्म-स्थान—मोँझी गाँव (जिला छपरा)  
जाति—कायस्थ; आश्रम—गृहस्थ।

धरनीदासजी ईश्वर-चिन्तन में ऐसे तल्लीन रहते थे कि इन्हें अपने शरीरतक का भान नहीं रहता था । सगमात्र से दूर रहते थे । हरि-भजन ही इनके जीवन का सार था । बानी बड़ी मधुर और रसमयी है । ‘धरनीदासजी की बानी’ के नाम से इनके पदों का एक संग्रह प्रकाशित हुआ है ।

### नामदेवजी

नामदेवजी के जन्म-संवत् का अभीतक कोई अन्तिम निर्णय नहीं हुआ । किसी-किसीके मत से इनका जन्म-संवत् १३२७ माना जाता है, और कुछ विद्वानों के मतानुसार संवत् १४२७ निश्चित किया गया है । महा-राष्ट्र के सुप्रसिद्ध महात्मा ज्ञानेश्वर महाराज के यह शिष्य थे । नामदेव-जी जाति के दर्जी थे । पंढरपुर में इनका जन्म हुआ था । हिन्दी में इनके बहुत-से पद मिले हैं । कुछ पद नामदेवजी के आदिग्रन्थ में भी मिलते हैं । इनकी कुछ साखियाँ भी हैं । यह बड़े ऊँचे महात्मा थे । हरि-भक्तों में इनका नाम बड़े आदरभाव से लिया जाता है ।

### पलटूदासजी

अवध के नवाब शुजाउद्दौला के समय में पलटूदासजी विद्यमान थे, इतना ही इनके जीवन-काल के विषय में कहा जा सकता है । नागपुर जलालपुर ( जिला फैजाबाद ) गाँव में इनका जन्म हुआ था । जाति के काँदू बनिया थे । गुरु इनके बाबा जानकीदासजी थे । अधिकतर यह अयोध्या में ही रहे । इनकी बानी कबीरदासजी की बानी से बहुत ज्यादा मिलती-जुलती है । कहीं-कहीं तो ऐसा मालूम होता है, जैसे कबीर की बानी का ही भाष्य कर रहे हों । भाषा में जी हुई और सरल है । इनकी कुण्डलिबाँ सत-साहित्य में बहुत प्रसिद्ध हैं ॥ इनकी रचनाओं का संग्रह तीन भागों में बेलवेडियर प्रेस, इलाहाबाद से प्रकाशित हुआ है ।

### बुल्ले शाह

जीवन-समय—सं० १७६० से १८१० तक, जन्मस्थान—जन-श्रुति के अनुसार रूम, सत्सग-स्थान—कुसूर ( जिला लाहौर ) जाति—मुसलमान; आश्रम—फकीर, गुरु—शाह इनायत ।

यह एक प्रसिद्ध सूफी भक्त थे । शुरू से ही यह फ़कीर के मेष में रहे । कुरान की कुछ बातों और शरअ का खडन करने के कारण मौलवियों और मुल्लाओं से इनका हमेशा झगड़ा रहा । बानी इनकी बड़ी पैनी और गहरी है । कुसूर के एक गाँव में इनकी समाधि मौजूद है ।

### भीखा साहब

जीवन-काल—अनुमाननः स० १७७० से स० १८२० तक; जन्म-स्थान—खानपुर बोहना गाँव ( जिला आजमगढ़ ); निवास-स्थान—भुरकुडा गाँव ( जिला गाजीपुर ); गुरु—गुलाल साहब ।

बानी भीखा साहब की स्पष्ट और सरस है । विनती और उपदेश के अंग इनके बड़े सुन्दर हैं । भीखासाहब की बानी का सग्रह बेलवेडियर प्रेस, इलाहाबाद से प्रकाशित हुआ है ।

### मलूकदासजी

जीवन-काल—स० १६३१ से स० १७३६ तक; जन्म-स्थान—कड़ा ( जिला हलाहाबाद ) जाति—खत्री

बाबा मलूकदास हरिभजन में सतत मग्न रहना ही जीवन का एकमात्र सार समझते थे । हिन्दू, मुसलमान सभी को समान रूप में ईश्वर-भक्ति का उपदेश देते रहते थे । इनकी भाषा में अरबी-फारसी के काफ़ी शब्द आये हैं । वैराग्य और प्रेम के अंग इनकी बानी के बड़े सुन्दर हैं । मलूकदासजी की गदियाँ कड़ा, मुलतान, गुजरात, पटना, नैपाल और काबुल तक में स्थापित हैं । 'रत्नखान' और 'ज्ञान बोध' ये दो पुस्तकें इनकी बहुत प्रसिद्ध हैं ।

### मीराँ बाई

जीवन-काल—स० १५७३ से स० १६०३ तक, जन्मस्थान—मेड़ता ( जोधपुर ) ।

यह जोधपुर के बसानेवाले राव जोधाजी की प्रपौत्री थीं । इनका विवाह उदयपुर के महाराणा-कुमार भोजराजजी के साथ हुआ था । किन्तु वचपन से ही कृष्ण-भक्ति में लीन रहने के कारण अपना पति

इन्होंने 'श्री गिरिधर गोपाल' को ही माना । विधवा हो जाने पर इनकी भगवद्भक्ति और भी तीव्र हो गयी । मंदिर में जाकर भक्तों और सतों के बीच श्रीकृष्ण की मूर्ति के आगे आनन्द-मग्न होकर नाचने-गाने लगीं । लोकनिन्दा के भय से स्वजनों ने इन्हें बहुत कष्ट दिये । अन्त में, घर छोड़कर वृन्दावन और फिर द्वारका चली गयीं । जहाँ गयीं, वहाँ इनका महान् सम्मान हुआ ।

उपासना इनकी माधुर्य भाव की थी । प्रेम की तन्मयता प्रत्येक पद में मिलती है । कुछ पदों में निर्गुण-पथ की भी झलक मिलती है । एक-दो पदों में सत रैदास का इन्होंने गुरुवत् स्मरण किया है । चैतन्य महाप्रभु के सवध में भी मीराबाई के दो पद मिलते हैं । इनके गुरु कौन थे इसका ठीक-ठीक निश्चय नहीं हो सकता । इनके पद कुछ तो राजस्थानी और गुजराती-मिश्रित भाषा में हैं और कुछ शुद्ध साहित्यिक ब्रजभाषा में । मीरा का साहित्य में अनुपम स्थान है, इसमें सन्देह नहीं ।

### यारी साहब

जीवन-काल—स० १७२५ से स० १७८० तक, निवास-स्थान—दिल्ली, जाति—मुसलमान, गुरु—बीरू साहब ।

यारी साहब के शिष्य प्रसिद्ध सन्त बुल्ला साहब थे, उनके शिष्य गुलाल साहब, और उनके भीखा साहब हुए ।

यारी साहब की बानी गहरी भक्ति से रँगी हुई है । भाव बड़े ऊँचे हैं । इनके शब्द बहुत-थोड़े मिले हैं ।

### रामानन्दजी

'सतवाणी' में जो यह पद आया है कि "रामानन्द रमै एक ब्रह्म, गुरु को एक सवध काटै कोटि करम," वह कबीर के गुरु सुप्रसिद्ध स्वामी रामानन्द का नहीं है । यह पद ग्रन्थ साहब से उद्धृत किया गया है । यह पद किसी अन्य रामानन्द का है, जिनके सम्बन्ध में कुछ बात नहीं हो सका । यह कोई निर्गुण-पथ के सत रहे होंगे । ग्रन्थ साहब में इन रामानन्द के दो पद मिलते हैं ।



## रैदासजी

जन्म-स्थान—काशी, कबीरदासजी के समकालीन ; जन्म-संवत्—  
अज्ञात, जाति—चमार ; गुरु—स्वामी रामानन्द, आश्रम—गृहस्थ ।  
रैदासजी एक ऊँचे सत थे । कहते हैं कि प्रसिद्ध मीरोंबाई इनकी  
शिष्या थीं । काशी के जात्यभिमानी ब्राह्मण इनका पद-पद पर अपमान  
करते थे, फिर भी इनकी प्रतिष्ठा बढ़ती ही गयी । बड़ी निर्मल और  
बेधक बानी है । भक्ति और ज्ञान का अद्भुत निचोड़ है । इनके शब्दों के  
संग्रह 'रैदासजी की बानी' और 'रैदासजी के पद' नाम से मिलते हैं ।  
कुछ साखियाँ भी मिलती हैं ।

## सदनाजी

जीवन-काल—कदाचित् पन्द्रहवीं शताब्दी का पिल्लला भाग, जन्म-  
स्थान आदि अज्ञात ।

सदनाजी जाति के कसाई थे, पर जीव-हत्या नहीं करते थे । हरि-  
भक्तों में इनका आज भी बड़े आदर से नाम लिया जाता है । इनके पद  
बहुत ही कम मिलते हैं ।

## सहजोबाईजी

स० १८७० में सहजोबाई विराजमान थीं । इनका जन्म राज-  
पूताना के एक प्रतिष्ठित दूसरे कुल में हुआ था । यह सन्त चरनदासजी  
की चेली थीं । गुरुभक्ति इनमें असीम थी । भाव बड़े मृदुल, मधुर और  
मर्मस्पर्शी हैं । भाषा भी सरल है । स्त्री सत-कवियों में मीरोंबाई के  
बाद इन्हींका नाम लिया जा सकता है । इनका बनाया 'सहज-प्रकाश'  
नाम का ग्रन्थ मिलता है ।

## हरिदासजी

'सतवाणी' में जिन हरिदास का "अब हौ कासों बैर करौ" पद  
आया है, उनका इतिवृत्त मालूम नहीं । तानसेन के गुरु प्रसिद्ध स्वामी  
हरिदास का यह पद नहीं है । यह कोई दूसरे हरिदास रहे होंगे ।

